

---

باسم اللہ تعالیٰ

امر بالمعروف ونہی عن المنکر

یعنی

# اصلاح معاشرہ

کی اہمیت، ضرورت اور آداب

تحریر

مولانا محمد عبد القوی

ناظم ادارہ اشرف العلوم حیدرآباد

ناشر

برکات *Barakaath* بک ڈپو  
Book Depot

# 17-1-391/2/M/1, Khaja Bagh, Sayeedabad Hyd-59

---

## تفصیلات طباعت

- \* نام کتاب اصلاح معاشرہ کی اہمیت، ضرورت اور آداب
- \* مصنف مولانا محمد عبد القوی صاحب مدظلہ
- \* صفحات ۷۲
- \* کمپوزنگ حافظ عزیز الرحمن صاحب 9030735447
- \* ناشر برکات بکڈپو، خواجہ باغ، سعید آباد، حیدر آباد
- \* طباعت و تزئین عائش آفسیٹ پرنٹرز، ملک پیٹ، 7207164256
- \* قیمت 75/-

## ملنے کے پتے

- \* مکتبہ فیض ابرار نزد مسجد اکبری اکبر باغ، حیدر آباد۔ ۳۶ 040-65709415
- \* ادارہ اشرف العلوم خواجہ باغ کالونی، سعید آباد، حیدر آباد۔ ۵۹ 040-24070681
- \* کتب خانہ فیضی، نزد مدرسہ فیض العلوم سعید آباد، حیدر آباد۔ ۵۹ 9849766790
- \* دکن ٹریڈرس، نزد پانی کی ٹانگی، مغل پورہ، حیدر آباد 040-24562203
- \* مدرسہ خیر المدارس، چودھری نگر، لا تورا، مہاراشٹرا 09421956690

## فہرست مشمولات

نمبر شمار	موضوعات	صفحہ نمبر
۱	انتساب	۴
۲	تائید و تحسین بر قلم حضرت مولانا مفتی سعید احمد صاحب پرنسپل دامت برکاتہم	۵
۳	پیش گفتار	۷
۴	امر بالمعروف نہی عن المنکر کی تعریف لغوی و شرعی	۱۲
۵	امر بالمعروف نہی عن المنکر کی تائید قرآن کریم کی روشنی میں	۱۳
۶	امر بالمعروف نہی عن المنکر کی تائید احادیث کی روشنی میں	۲۰
۷	امر بالمعروف نہی عن المنکر کی تائید سابقہ شریعتوں کی روشنی میں	۲۶
۸	امر بالمعروف نہی عن المنکر کا کام صحابہؓ، تابعینؓ اور سلف صالحینؓ کی نظر میں	۲۷
۹	امر بالمعروف نہی عن المنکر کا کام مصلحین و مفکرین کی نظر میں	۳۱
۱۰	امر بالمعروف نہی عن المنکر کا کام ہر ایک کی ذمہ داری ہے	۳۵
۱۱	امر بالمعروف نہی عن المنکر کے لئے خود کا پابند ہونا شرط نہیں ہے	۳۶
۱۲	امر بالمعروف نہی عن المنکر کرنے والے کو خود عامل ہونا چاہیے	۳۸
۱۳	امر بالمعروف نہی عن المنکر اختلافی و اجتہادی مسائل میں درست نہیں ہے	۴۵
۱۴	امر بالمعروف نہی عن المنکر کا کام بہت احتیاط اور حکمت سے کرنا چاہیے	۴۶
۱۵	امر بالمعروف نہی عن المنکر کا کام کرنے کے فوائد و فضائل	۵۱
۱۶	امر بالمعروف نہی عن المنکر کا کام نہ کرنے کے نقصانات	۵۳
۱۷	امر بالمعروف نہی عن المنکر سے متعلق صحابہ کرامؓ کے چند واقعات	۵۵
۱۸	امر بالمعروف نہی عن المنکر سے متعلق حضرت محمدیؐ کے چند ملفوظات	۶۰
۱۹	امر بالمعروف نہی عن المنکر سے متعلق ہمارا حال	۶۵
۲۰	امر بالمعروف نہی عن المنکر سے متعلق ایک درد مند انہ اچیل	۶۸
۲۱	امر بالمعروف نہی عن المنکر سے فتنہ نہیں ہوتا فتنہ دیتا ہے	۶۹

## انتساب

میں اپنی اس مختصر سی دینی و اصلاحی کوشش کو  
 \* سیدی وسندی محی السنۃ حضرت مولانا شاہ ابرار الحق صاحب رحمۃ اللہ علیہ  
 \* مخدومہ و محسنہ حضرت امی جان (پیرانی) صاحبہ رحمۃ اللہ علیہما  
 \* اور اپنے والدین ماجدین کی جانب منسوب کرتے ہوئے خوشی محسوس کرتا ہوں  
 کہ

اول لذر میری — بلکہ میرے والدین کی بھی — فکری و دینی تربیت اور  
 صراط مستقیم کی ہدایت کا سب سے بڑا ذریعہ، ثانی الذکر میرے اعمال و اخلاق میں سلیقہ و  
 تہذیب کا عنصر شامل کرنے کا نہایت مشفق وسیلہ، اور ثالث الذکر زندگی کے تمام مراحل میں  
 صحیح راہنمائی اور ہر طرح کی سرپرستی کا زینہ ہیں۔  
 حق تعالیٰ اپنے لطف و کرم سے ان محسنوں کو ان کی بلکہ اپنی شان کے مطابق  
 بہتر سے بہتر جزائے خیر عطا فرمائے۔ آمین

ممنون احسانات  
 محمد عبدالقوی غفرلہ

## تائید و تحسین

از

مخدومی و مرشدی سعید الملت حضرت مولانا مفتی سعید احمد صاحب پرنامی مدظلہم العالی  
خليفة محي السنة حضرت مولانا شاہ ابرار الحق صاحب رحمۃ اللہ علیہ

حامداً و مصلیاً و مسلماً اما بعد!

امر بالمعروف نہی عن المنکر ایک اہم اسلامی فریضہ ہے، سلسلہ نبوت ختم ہو جانے کے بعد یہ عظیم ذمہ داری اللہ تعالیٰ نے اس امت محمدیہ کے ہر فرد پر اپنی استطاعت کے مطابق لازمی قرار دی ہے، قرآن و حدیث میں جگہ جگہ اس عظیم الشان کام کی اہمیت و فضیلت بیان کی گئی اور اس عظیم فریضہ کو انجام دینے والوں کے لئے جہاں بڑے بڑے انعامات الہیہ اور ثواب آخرت کے وعدے کئے گئے ہیں وہیں اس سے غفلت اور لاپرواہی کرنے والوں کے لئے سخت عذاب کی وعیدیں بھی وارد ہوئی ہیں، ایک حدیث شریف میں ہے: اولیو شكن الله ان یبعث علیکم عذاباً من عنده ثم لتدعنه ولا یستجاب لکم یعنی امر بالمعروف نہی عن المنکر کی انجام دہی میں اگر کوتاہی کی گئی تو اللہ تعالیٰ تم پر اپنا سخت عذاب بھیج دے گا، پھر تم اس سے دعائیں کرو گے تو تمہاری دعائیں تک قبول نہیں کی جائیں گی، (۱) چنانچہ آج غور کر لیں کہ امت جن مصائب اور پریشانیوں سے دوچار ہے باوجودیکہ اس کے حل کے لئے ہر طرح کی تدبیریں کی جا رہی ہیں

اسباب اختیار کئے جا رہے ہیں اور اکابر و صالحین کی دعائیں بھی برابر ہو رہی ہیں، مگر پھر بھی کارگر ثابت نہیں ہو رہی ہیں، اس کا ایک اہم سبب یہی ہے کہ ہم مسلمان اپنی اس اہم ذمہ داری کو فراموش کر بیٹھے ہیں، رات دن ہمارے سامنے معاصی کا بازار گرم ہے، لیکن ہماری ایسانی غیرت اتنی سرد پڑ چکی ہے کہ کان پر جوں نہیں رہتی، انا للہ وانا الیہ راجعون۔

ضرورت تھی کہ اس فریضہ یعنی امر بالمعروف نہی عن المنکر کی اہمیت اور اس سے پہلو تہی کے خطرناک انجام پر قرآن و حدیث اور سلف صالحین کی تعلیمات کی روشنی میں کوئی مختصر رسالہ مرتب ہو کر امت کے ہاتھوں تک پہنچے، اللہ تعالیٰ جزائے خیر عطا فرمائے محبی جناب مولانا محمد عبدالقوی صاحب (حیدر آباد) زیدت معاہدہ کو جنہوں نے اس سلسلہ میں الحمد للہ حضرات اکابر رحمہم اللہ کی سنت کی تجدید کرتے اور ان کے نقش قدم پر چلتے ہوئے امر بالمعروف نہی عن المنکر کے نام سے ایک رسالہ لکھا ہے جس کو میں نے جستہ جستہ مقامات سے دیکھا، ماشاء اللہ لکھنؤ انداز سے مدلل لکھا گیا ہے۔

دعا کرتا ہوں حق تعالیٰ شانہ موصوف کی خدمات کو شرف قبولیت سے نوازے، ان کی دیگر کتابوں کی طرح اس رسالہ کو بھی مقبول بنائے اور اس کا نفع عام و تمام کرے۔ آمین

سعید احمد غفر اللہ

۲۱ / محرم الحرام ۱۴۳۰ھ

مطابق ۱۹ / جنوری ۲۰۰۹ء

## پیش گفتار

الحمد لله رب العالمين والعاقبة للمتقين والصلوة والسلام على اشرف الانبياء وسيد المرسلين وعلى اله وصحبه اجمعين۔ اما بعد!

اللہ تعالیٰ نے دین اسلام میں امر بالمعروف نہی عن المنکر کو ایک مستقل عمل کی حیثیت دی ہے، قرآن وحدیث میں اس کی بڑی تاکید آئی ہے، گزشتہ امتوں کی تباہی کا سبب اسی فریضہ سے غفلت قرار دیا گیا ہے، سرور عالم ﷺ نے بار بار مختلف طریقوں سے اس عمل کو ترک کرنے کی وعیدوں اور سخت نقصانات سے خبردار کیا ہے حتیٰ کہ ایسے زمانہ میں دعاؤں بلکہ نیک لوگوں کی دعاؤں تک کے قبول نہ ہونے کی وارنگ دی ہے، اسی لئے سلف صالحین کی خاص امتیازی شان یہی امر بالمعروف نہی عن المنکر کا مزاج تھا، اسی کے ذریعہ افراد کی تربیت کی جاتی تھی اور اسی کی برکت سے مجتمع اور معاشرہ بلند اقدار کا حامل اور اس کے انوار سے معمور و منور رہا کرتا تھا۔

لیکن ادھر کچھ عرصہ سے اسلام کے دیگر احکام کی طرح امر بالمعروف نہی عن المنکر کے حکم سے بھی غفلت ولا پرواہی بڑھتی جا رہی ہے، عوام و خواص اور علماء و مشائخ سب ہی اس فریضے کی ادائیگی میں مداهنت و مسامحت کے خوگر ہوتے جا رہے ہیں اور پہلے ہی دی گئی خبروں کے مطابق جس قدر اس فریضے کی ادائیگی میں کوتاہی بڑھتی جا رہی ہے اسی قدر امت کی زبوں حالی اور فتنہ سامانی میں بھی اضافہ ہوتا جا رہا ہے، ایسے شرمناک حالات

اور اس قدر دردناک واقعات سامنے آتے اور دن بہ دن بڑھتے جا رہے ہیں جن کا زیادہ نہیں چند برس پہلے بھی تصور مشکل تھا۔

راقم الحروف نے جب سے شعور سنبھالا اور جب سے یادداشت ساتھ دیتی ہے تب سے اپنے خاندانی شیخ اور والد ماجد کے \_\_\_\_\_ اور بعد میں میرے بھی \_\_\_\_\_ پیرو مشدحی السنہ حضرت مولانا شاہ محمد ابرار الحق صاحب کو ہمیشہ ہر مجلس میں، ہر ملاقات میں، ہر جگہ، خواہ ان کا کوئی سا بھی موضوع ہو اس موضوع \_\_\_\_\_ امر بالمعروف نہی عن المنکر \_\_\_\_\_ پر گفتگو کرتے اور اس فریضے کے من حیث الجماعت ادا نہ ہونے پر دردناک انداز میں افسوس کرتے اور اس کی طرف خصوصی توجہ دینے کے لئے علماء و عوام کو بڑی دلسوزی کے ساتھ متوجہ کرتے ہوئے سنا ہے، اور خود ان کو بروقت اور نہایت جرأت و حکمت کے ساتھ امر بالمعروف نہی عن المنکر کا فریضہ ادا کرنے کے سلسلہ میں علماء امت کے درمیان ایک ممتاز اور نمایاں مقام پر پایا ہے، میں نے چار دہوں سے زائد عرصے تک ان کو قریب سے قریب تر ہو کے دیکھا ہے، بچپن سے اشد العمر تک دیکھا ہے، سفر میں دیکھا ہے، حضر میں دیکھا ہے، مجال ہے کہ کوئی منکر ان کے سامنے ہو جائے اور وہ اس پر اعراض یا سکوت فرمائیں ان کا مزاج یہ تھا کہ کوئی منکر نظر آتا تو اپنوں کو خفگی و ناراضگی کے ساتھ مگر درد بھرے انداز میں، پراپوں اور اجنبیوں کو بڑی حکمت و مصلحت اور حفظ مراتب کے ساتھ ضرور نکیر فرماتے تھے، اس سلسلہ میں ان کی غیرت کسی قسم کے تساہل و تغافل کی اجازت نہیں دیتی تھی، زندگی میں ایسے سیکڑوں واقعات نظر سے گزرے اور اپنے بڑوں سے تو اس سے بھی زیادہ سنے، صرف ایک واقعہ برسیبیل تذکرہ یہاں بھی ذکر کئے دیتا ہوں، کیونکہ یہ سلسلہ چلا تو پھر مسلم کو تھا منا مشکل ہے۔

حضرت بذریعہ ٹرین سکندر آباد اسٹیشن پہونچے، یہ فجر سے قبل کا وقت تھا، طے پایا کہ اسٹیشن کی مسجد میں باجماعت نماز ادا کر لی جائے، یہ مسجد بہت بڑی اور نئی پختہ تعمیر شدہ تھی،



اس کے خطیب سخت قسم کے مخالف دیوبندیت پر صاحب تھے، امام بھی اسی مسلک سے وابستہ عالم اور کمیٹی بھی انہی کی متبع اور ہم رنگ تھی، کسی غیر مسلک کے عالم کو بیان کرنے کی اجازت تو کیا ہوتی تبلیغی جماعت کا قیام بھی ممنوع تھا، کسی قسم کے اعلان نہ کئے جانے کی نمایاں تختیاں جگہ جگہ لگی ہوئی تھیں، بہر حال! نماز پڑھ لینے میں تو \_\_\_\_\_ و نری الصلوۃ خلف کل برو فاجر کے مطابق \_\_\_\_\_ ہم اہل دیوبند توسع سے ہی کام لیتے ہیں، اس لئے نماز میں شریک ہو گئے، سامنے قبلہ کی دیوار سے ماربل کا چبوترہ بنا ہوا تھا جس پر بغیر کسی حائل کے قرآن مجید جگہ جگہ رکھے ہوئے تھے، حضرت کی نظر اس پر پڑ گئی، وہ قرآن مجید کی تو کیا اس کی نسبت سے کسی اور چیز کی بھی ادنیٰ بے ادبی کو گوارا نہیں کر سکتے تھے، ہم سوچ ہی رہے تھے کہ اب کیا ہوگا؟ اگر حضرت کو التفات نہ ہو تو ٹھیک اور اگر ہو جائے تو وہ خاموش تو نہیں رہیں گے، ادھر مسجد کا ماحول اس کا متحمل نہیں، بالخصوص ان لوگوں کو ہمارے اکابر کی نکیر وہ بھی بغیر اجازت تو بہت گراں ہوگی جس کا ہمیں خوب تجربہ تھا اور اگر خدا نخواستہ کوئی ذمہ دار یا امام صاحب نے کوئی گستاخی کی تو یہ بات ہمارے لئے ناقابل برداشت ہو جائے گی۔ قصہ مختصر یہ کہ جیسے ہی امام صاحب نے سلام پھیرا حضرت والا اپنی جگہ کھڑے ہو گئے اور صفوں کی جانب رخ کر کے اعلان فرمایا ”دعا کے بعد پانچ منٹ تشریف رکھیں ضروری بات کی طرف توجہ دلائی جائے گی“ جب دعا ہو گئی تو حضرت اٹھے اور امام صاحب کے بازو کھڑے ہو کر مصلیوں سے سوال فرمایا ”میں دیکھ رہا ہوں کہ مسجد میں مقتدیوں کے لئے صرف ایک ایک جانا نماز کچھی ہوئی ہے اور امام صاحب کے لئے تین مصلے بچھے ہوئے ہیں“ میں پوچھتا ہوں کہ ایسا کیوں؟ سب خاموش رہے، دوبارہ فرمایا: صرف پوچھتا ہوں آپ لوگوں سے! پھر خود ہی فرمایا: یہ نہیں کہتا کہ ایسا نہیں کرنا چاہئے، امام صاحب کا یہ اکرام اسی لئے کیا گیا نہ کہ وہ قرآن مجید کے حافظ اور بہترین قاری ہیں؟ اس پر سب نے اثبات میں جواب دیا، اس کے بعد فرمایا ”اب کہتے ہیں کہ جس قرآن کے یاد ہونے کی وجہ سے

امام صاحب کے لئے تین مصلے بچھے ہوئے ہیں وہ بھی نخل کے اور قیمتی، خود اس قرآن مجید کے رکھنے کے لئے بھی کچھ بچھانا چاہئے یا ویسے ہی فرش پر اور پتھروں پر رکھ دینا چاہئے؟ پلٹ کر اس چبوترہ کی طرف اشارہ کر کے فرمایا کہ دیکھئے اللہ تعالیٰ کی کتاب کس طرح بے رحمی سے رکھ دی گئی ہے، جیسے ہی لوگوں کی نظر پڑی پوری مسجد میں سے لوگ تیزی سے آگے بڑھے اور قرآن مجید کے نسخوں کو رومالوں اور کپڑوں سے جھاڑ کر الماریوں میں رکھنے لگے، اس کے بعد حضرتؒ نے فرمایا ”اس چبوترہ پر نخل کا ایک قیمتی کپڑا بچھا دیا جائے اور مسجد میں گنجائش نہیں تو اس کی قیمت میں ہدیہ کرنا چاہوں گا“ کسی ذمہ دار نے آگے بڑھ کر کہا: مسجد میں بہت پیسہ ہے مولانا! آج ہی انتظام کر دیں گے امام صاحب نے جو معرفتاری تھے احترام کے ساتھ مصافحہ کر کے رخصت کر دیا۔

یہ مزاج اور یہ انداز تھا ان کی نکیر کا کہ نبی عن المنکر سے چوکتے بھی نہ تھے اور طریقہ بھی دردمندانہ اور حکیمانہ اختیار کرتے تھے، اس جگہ مجھے صرف اس قدر عرض کرنا ہے کہ حضرتؒ کی فکروں ہی کی برکت سے ہم اہل تعلق کو یہ فریضہ کسی نہ کسی درجہ میں ادا کرنے کی توفیق مل رہی ہے، مگر ان کی چاہت اور معیار کے مطابق خصوصاً جماعتی اعتبار سے اب تک بھی کام نہیں ہو پا رہا ہے، اللہ تعالیٰ اس کی صورتیں بھی پیدا فرمادیں، عسیٰ ان یجعل اللہ لہن سبیلاً۔

اب جبکہ حضرت والاؒ ہمارے درمیان نہیں رہے وقتاً فوقتاً کیا؟ ہر وقت ہی قدم قدم پر ان کی یاد تازہ اور ان کی ضرورت محسوس ہوتی رہتی ہے، ان کی شفقتیں، مہربانیاں، بندہ نوازیوں، ہمت افزائیاں، مادی و روحانی فیاضیاں، اپنے چھوٹوں کے اچھے کاموں کی اطلاع پا کر چہرہ مبارک پر خوشیوں کا بکھر جانا، ان کی کسی تکلیف والجھن کے معلوم ہوتے ہی غم و اندوہ کے بارگراں سے پیشانی مبارک پر بلوں کا پڑ جانا، اور گہری سوچ میں مبتلا ہو کر دل دردمند سے دعاؤں کے الفاظ کا جاری ہونا، اللہ اکبر! وہ کیا ادائیں تھیں، کیسی سخاوتیں تھیں، کیسی بے غرض

وہ پر خلوص شفقتیں تھیں؟ بس جب ان کی یاد آ جاتی ہے، دل تڑپ اٹھتا ہے، طبیعت ان کو پانے اور دیکھنے کے لئے بے چین ہو جاتی ہے تو تھوڑی دیر کے لئے تمام قومی مضمل اور تمام کام مختل ہو جاتے ہیں، پھر انہی کی تعلیمات اور انہی کی ہدایات دستگیری کر کے کام میں مشغول کر دیتی ہیں، فجزاه اللہ تعالیٰ عنی وعن سائر المسلمین احسن الجزاء وارفعہ بالدرجات العلیٰ۔ آمین

ایک ایسے ہی موقع پر — جب کہ دل ان کے مبارک و منور سراپا میں غرق اور دماغ ان کے درد بھرے ملفوظات میں محو تھا اور کانوں میں انتہائی شیریں و سریلی آواز میں آیت ”ولتکن منکم امة“ کی گونج آرہی تھی — شدید تقاضہ اور زبردست داعیہ ہوا کہ حضرتؑ کی زندگی کے اس حقیقی مشن — امر بالمعروف ونہی عن المنکر — کی ترغیب و تحریص پر ایک مضمون لکھ کر شائع کیا جائے، انہوں نے تو ہمارے لئے بہت کچھ کیا مگر ہم ان کے لئے کچھ نہ کر سکے، چنانچہ یہ مضمون اسی داعیہ قلب کی تعمیل میں مرتب کر کے اس امید پر ہدیہ ناظرین کر رہا ہوں کہ باصلاحیت علماء کرام اور داعمین عظام بالخصوص — نو فارغ علماء — اس فریضے کو اس کے حقیقی پس منظر اور لازمی تقاضوں کے مطابق قائم کرنے کی اپنی ذمہ داری پوری کرنے میں کچھ مدد پاسکیں اور حضرتؑ کے لئے ان کے ایک خادم ابن خادم کی طرف سے ایصالِ ثواب کا سبب ہو جائے، اللہ کرے کہ اس حقیر سی کاوش کو اس کی بارگاہ میں شرف قبول حاصل ہو اور امت مسلمہ کے لئے اس کا نفع عام و تمام ہو۔ آمین برحمتک یا ارحم الراحمین و صلی اللہ علی النبی الکریم

والسلام

مُحَمَّدٌ عَبْدُ الْقَوِيِّ

## امر بالمعروف نہی عن المنکر ایک فریضہ واجبہ ہے

(۱) اس دینی اصطلاح کی لغوی و شرعی تعریف:

لغت میں

امر: کسی کام کے کرنے کا حکم دینے کو معروف: بھلی اور پسندیدہ بات کو  
نہی: کسی کام کے نہ کرنے کا حکم دینے کو منکر: بری اور ناپسندیدہ بات کو کہتے ہیں۔  
اصطلاح شرع میں

امر بالمعروف کے معنی ہیں: آخرت کی پکڑ سے نجات دلانے والی اور بھلی  
باتوں کی راہنمائی کرنا۔

یا اللہ تعالیٰ کے بندوں کو نیکیوں کا راستہ دکھانا۔

یا ان باتوں کا حکم کرنا جو کتاب و سنت کے مطابق ہوں۔

یا ایسے اقوال و اعمال کی راہنمائی کرنا جن سے اللہ تعالیٰ خوش ہوتے ہیں۔

نہی عن المنکر کے معنی ہیں: جو چیزیں شریعت میں ناپسندیدہ ہیں ان پر تنبیہ کرنا

یا اللہ تعالیٰ کے بندوں کو بری باتوں سے روکنا۔

یا نفسانی اور شہوانی تقاضوں پر عمل سے روکنا۔

یا شریعت و شرافت جن چیزوں سے نفرت کرتی ہے ان سے روکنا۔ (۱)

خلاصہ مضمون

امر بالمعروف نہی عن المنکر ایک اسلامی اصطلاح اور خاص عبادت ہے اور

(۱) کتاب التعریفات للجرجانی ص: ۴۶

اس کی حقیقت اللہ کے بندوں اور انسانی معاشرہ کے ساتھ ہمدردی و خیر خواہی ہے، اللہ تعالیٰ چاہتا ہے کہ ہر مسلمان دوسرے مسلمان کا خیر خواہ اور اس کی دنیا و آخرت کا ہمدرد ہو، اس لئے اس نے پورے اسلامی معاشرہ کے لئے انفرادی و اجتماعی طور پر اس کام کو لازم کر دیا کہ ہر مسلمان اپنی ذات سے اللہ تعالیٰ کی مرضیات اور اس کے احکام و ہدایات کی پابندی تو کرتا ہی رہے، اسی کے ساتھ ساتھ اپنے سماج کے ہر فرد کو بھی حسب مراتب اچھی باتوں کا حکم دیتا رہے اور بری باتوں سے روکتا رہے، یہ ایک ایسا فریضہ عادلہ ہے کہ اس کی مقدار و مراتب میں کمی زیادتی تو ہو سکتی ہے مگر کسی کے لئے بھی بلا عذر شرعی معافی نہیں ہو سکتی، اگلے صفحات میں اسی اجمال کی تفصیل بیان کرنے کی کوشش کی گئی ہے۔

تمہید کتاب:

اسلام ایک آفاقی وابدی مذہب ہے اور انبیاء علیہم الصلوٰۃ والسلام کی بعثت کا سلسلہ خاتم النبیین ﷺ پر ختم ہو گیا ہے، اس لئے ضروری تھا کہ اسلام میں تحفظ دین و بقاء اسلام کا کوئی ایسا نظام تجویز کر دیا جاتا جس کے ذریعہ سے ایک طرف مسلمانوں کو دینی تقاضوں سے غفلت برتنے اور لاپرواہی میں پڑ جانے سے محفوظ رکھا جاسکتا تو دوسری جانب غصیر مسلموں تک اسلام کو پہونچانے اور اس کی جانب دعوت دیتے رہنے کا سامان بھی کیا جاسکتا، شریعت اسلامی نے اسی ضرورت کی تکمیل کے واسطے اپنے ماننے والوں پر دعوت الی اللہ اور امر بالمعروف و نہی عن المنکر کی ذمہ داری قطعی طور پر لازم کر دی ہے کہ بقدر استطاعت ہر مسلمان اس ذمہ داری میں اپنے حصہ کو ادا کرے، بصورت دیگر شخصی فرائض و واجبات کو ادا کرنے کے باوجود بھی وہ اللہ تعالیٰ کے مواخذہ سے سبکدوش نہ ہو سکے گا۔

(۲) فریضہ امر و نہی کی تاکید قرآن کریم کی روشنی میں

ارشاد ربانی ہے:

كُنْتُمْ خَيْرَ أُمَّةٍ أُخْرِجَتْ لِلنَّاسِ تم ایک بہترین امت ہو، جو لوگوں کی نفع  
تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ (۱)

رسائی کے لئے برپا کی گئی ہو (تمہاری  
خصوصیت یہ ہے کہ) تم اچھی باتوں کا حکم  
دیتے ہو اور بری باتوں سے روکتے ہو اور  
اللہ تعالیٰ پر ایمان رکھتے ہو۔

دیکھئے! آیت شریفہ میں سماج کی صلاح و بہبود کا تمام مسلمانوں کو ذمہ دار بتلایا  
گیا ہے، بلکہ اس امت کی امتیازی خصوصیت یعنی خیر امت ہونے کی شرط ہی  
امر بالمعروف و نہی عن المنکر کو قرار دیا گیا ہے، جیسا کہ ائمہ تفسیر میں سے مجاہد اور  
زجاجؒ کا قول ہے، جبکہ اس قول کی تائید حضرت عمر بن خطابؓ کے اس ارشاد گرامی سے بھی  
ہوتی ہے کہ آپؐ نے فرمایا: جو شخص اس فضیلت کا مستحق بننا چاہتا ہے جو اس آیت میں مذکور  
ہے تو اسے چاہئے کہ اس کی شرط کو پورا کرے یعنی امر بالمعروف و نہی عن المنکر کا  
فریضہ ادا کرے۔ (۲)

امام ابن کثیرؒ اس آیت کے ذیل میں امت محمدیہ کے فضائل اور خیر امت ہونے کے  
دلائل پر مشتمل متعدد روایات درج کرنے کے بعد فرماتے ہیں: یہ تمام احادیث مبارکہ كُنْتُمْ  
خَيْرَ أُمَّةٍ أُخْرِجَتْ لِلنَّاسِ کی وضاحت کرتی ہیں اور یہ بتلاتی ہیں کہ جو شخص ان صفات  
سے منصف ہوگا وہی اس فضیلت کا مستحق ہوگا، جیسا کہ حضرت عمرؓ سے منقول ہے کہ انہوں  
نے فرمایا: ”جو شخص خیر امت ہونے کی فضیلت میں شامل ہونا چاہتا ہے اس پر لازم ہے کہ  
ان شرائط کو پورا کرے جو آیت شریفہ میں بیان کی گئی ہیں“ یعنی امر بالمعروف و نہی عن  
المنکر کا اہتمام کرتا رہے۔ (۳)

مفسر قرآن کلبیؒ فرماتے ہیں:

(۱) آل عمران: ۱۱۰، (۲) زاد المسیر ص: ۱۹۱ (۳) تفسیر القرآن العظیم ۱/ ۳۷۴

یہ آیت دیگر امتوں پر امت محمدیہ کی فضیلت کو ظاہر کرتی ہے اور اس میں اس بات کی دلیل ہے کہ یہ امت تمام امتوں سے مطلقاً بہتر و برتر ہے، یہ بھی واضح رہے کہ خیریت کی یہ فضیلت اس امت کے تمام افراد کے لئے ہے، خواہ وہ اگلے لوگ ہوں یا پچھلے، یہ اور بات ہے کہ اس خیریت کے مراتب میں کمی زیادتی ہو سکتی ہے، جیسا کہ صحابہ کرام رضوان اللہ علیہم اجمعین کی بزرگی کو کوئی دوسرا شخص نہیں پاسکتا، پھر یہ خیریت و فضیلت اسی وقت تک ہے جب تک کہ امت امر بالمعروف نہی عن المنکر کے فریضہ پر قائم اور اس صفت سے متصف بھی ہو، چنانچہ جو لوگ اس فریضہ کو ترک کر دیتے ہیں تو یہ فضیلت ان سے زائل ہو جاتی ہے۔ (۱)

اس آیت سے کچھ ہی پہلے اللہ تعالیٰ نے اس کام کے لئے تاکید ہدایت دیتے ہوئے ارشاد فرمایا:

وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ أُولَٰئِكَ هُمُ الْمُفْلِحُونَ ﴿۸۰﴾ (۲)

تم میں ایک جماعت ہونی چاہئے جو لوگوں کو خیر اور بھلائی (اسلام اور اطاعت خداوندی) کی طرف بلائے اور اچھی باتوں کا حکم دے اور بری باتوں سے روکے اور یہی لوگ فلاح پانے والے ہیں۔

ابن جوزیؒ فرماتے ہیں: آیت میں خیر کی طرف دعوت سے مراد بعض کے نزدیک اسلام کی طرف دعوت ہے اور بعض دوسروں کے نزدیک اللہ تعالیٰ کی اطاعت کی طرف دعوت ہے، ”معروف“ نیک اور بھلے کام کو کہتے ہیں اور ”منکر“ برے اور عقل و شرع کے نزدیک ناپسندیدہ حرکت کو کہتے ہیں۔

زجاجؒ فرماتے ہیں آیت کے معنی یہ ہیں کہ تم سب کے سب دعوت الی الخیر،

(۱) مکاشفۃ القلوب ص: ۷۰، (۲) آل عمران: ۱۰۴

امر بالمعروف ونہی عن المنکر کا کام کرتے رہو، کیونکہ میں یہاں تبعیض کے معنی میں نہیں ہے، بلکہ جس طرح فَاجْتَنِبُوا الرِّجْسَ مِنَ الْأَوْثَانِ کے معنی ”بتوں میں سے جو گندے ہیں ان سے بچو“ نہیں کیا جاسکتا بلکہ اس کا صحیح مطلب ”تمام بتوں سے بچو کیوں کہ وہ سب گندے اور ناپاک ہیں“ ہوتا ہے، (اسی طرح وَلْتَكُنْ مِنْكُمْ أُمَّةٌ كَاتِرَةٌ تم سب امتیوں کا وصف یہ ہونا چاہیے“ ہوگا) البتہ یہ ترجمہ بھی درست ہو سکتا ہے کہ تم لوگوں میں ایک جماعت مستقل اسی کام کے لئے بھی ہونی چاہئے۔ (۱)

حاصل کلام یہ نکلا کہ یہ کام بحیثیت مجموعی اگرچہ تمام مسلمانوں پر اپنی استطاعت اور صلاحیت کے بقدر واجب ہے، مگر اس کے ساتھ ایک جماعت کا مستقل طور پر اس کام کے لئے مختص و موجود ہونا بھی اسلامی سماج کے برائیوں سے محفوظ رہنے کے لئے ضروری ہے، تاکہ وہ جماعت دین کے تمام شعبوں پر نظر رکھتے ہوئے تفصیل و اہتمام کے ساتھ امر بالمعروف ونہی عن المنکر کے فریضے کو بحال لاتی رہے اور اس فریضے کا وہ حصہ جو عامۃ المسلمین کے دائرہ قدرت و عمل سے باہر ہے اس کی تکمیل کرتی رہے۔

حافظ ابن کثیر فرماتے ہیں دعوت الی الخیر سے مراد کتاب و سنت کے اتباع کی دعوت ہے، جیسا کہ ابن مردویہ سے منقول ہے اور آیت شریفہ کا مقصود یہ ہے کہ اگرچہ امر بالمعروف ونہی عن المنکر پوری امت کا فریضہ ہے مگر ساتھ ہی ایک جماعت کا مستقل اسی کام کے لئے ہونا بھی ضروری ہے جو پوری ذمہ داری کے ساتھ احکام اسلامی کے مطابق انداد فواحش و منکرات کا کام کرتی رہے۔ (۲)

علامہ آلوسی فرماتے ہیں: اس سے قبل کی آیات میں اللہ تعالیٰ نے اپنے بندوں کو ”تکمیل نفس“ یعنی اپنی ذات کی ہدایت و اصلاح کا حکم دیا تھا، اب اس کے بعد ”تکمیل غیر“ یعنی سماج کی ہدایت و اصلاح کی ذمہ داری دے رہے ہیں، تاکہ مسلمان ہدایت یافتہ ہونے

(۱) زاد المسیر ص: ۱۸۸ (۲) تفسیر القرآن العظیم ۱/ ۳۶۸ ملخصاً



کے ساتھ ساتھ ہدایت دہندہ بھی بن جائیں، جس طرح منکرین اسلام خود بھی گمراہ ہیں اور دوسروں کو بھی گمراہ کرتے رہتے ہیں۔ نیز ”دعوت الی الخیر“ کے بعد امر بالمعروف ونہی عن المنکر کا ذکر ”عطف الخاص علی العام“ کے قبیل سے ہے اور اس کا منشاء دیگر خیرات و حسنات میں اس کی اہمیت و افضلیت کو اجاگر کرنا ہے، علماء کا اس پر اجماع ہے امر بالمعروف ونہی عن المنکر ”فرض کفایہ“ ہے، البتہ اس میں اختلاف ہے کہ ”فرض کفایہ“ آیا تمام مسلمانوں پر واجب ہوتا ہے، یا بعض کے ادا کرنے سے دوسروں کے ذمے سے بھی ساقط ہو جاتا ہے، یا صرف بعض کے ذمہ واجب ہوتا ہے؟ جمہور علماء کے نزدیک پہلی بات زیادہ صحیح ہے کہ اصلاً تمام آحاد و افراد امت پر واجب ہوتا ہے، اور دلیل یہ دیتے ہیں کہ اگر کوئی بھی اس فریضہ کو ادا نہ کرے تو سب گنہگار ہوتے ہیں، اگر سب پر فرض نہ ہوتا تو ترک کی صورت میں سب گنہگار کیوں ہوتے؟ اسی لئے جمہور علماء ولتکن منکم میں ”من“ کو ”تبيين“ کے لئے مانتے ہیں ”تبعیض“ کے لئے نہیں۔ (۱)

شاہ عبدالقادر صاحب فرماتے ہیں اس آیت سے معلوم ہوا کہ مسلمانوں میں فرض ہے ایک جماعت قائم رہے جہاد کرنے کو اور دین کی باتوں کے مقید رکھنے کو تاکہ دین کے خلاف کوئی نہ کرے اور جو اس کام پر قائم رہے کامیاب ہیں اور یہ طریقہ کہ کوئی کسی سے تعرض نہ کرے اور یوں خیال کرے کہ ”موہبی بدین خود عیسیٰ بدین خود“ (یعنی جس کو جو کرنا ہے کرے ہمیں کیا؟) یہ راہ مسلمانی کی نہیں۔ (۲)

ایک جگہ اللہ تعالیٰ نے مومن مردوں اور مومن عورتوں کی باہمی مودت اور دوستی اور اس دوستی کا حق ادا کرتے رہنے کا ذکر کرتے ہوئے فرمایا:

(۱) روح المعانی ۲/۱۰۳ ملخصاً، (۲) معارف اور یسی: ۳۰/۲

وَالْمُؤْمِنُونَ وَالْمُؤْمِنَاتُ بَعْضُهُمْ  
 أَوْلِيَاءُ بَعْضٍ يَأْمُرُونَ بِالْمَعْرُوفِ  
 وَيَنْهَوْنَ عَنِ الْمُنْكَرِ وَيُقِيمُونَ  
 الصَّلَاةَ وَيُؤْتُونَ الزَّكَاةَ وَيُطِيعُونَ  
 اللَّهَ وَرَسُولَهُ ۚ أُولَٰئِكَ سَيَرْحَمُهُمُ  
 اللَّهُ ۚ إِنَّ اللَّهَ عَزِيزٌ حَكِيمٌ (۱)

مومن مرد، مومن عورتیں آپس میں ایک  
 دوسرے کے دوست ہیں، اچھی باتوں کا  
 حکم دیتے ہیں، بری باتوں سے روکتے  
 ہیں، نماز قائم کرتے ہیں، زکوٰۃ ادا کرتے  
 ہیں اور اللہ تعالیٰ اور اس کے رسول  
 ﷺ کی اطاعت کرتے ہیں، یہ وہ  
 لوگ ہیں جن پر اللہ تعالیٰ عنقریب رحم  
 فرمانے والا ہے اور اللہ تعالیٰ غالب ہے  
 حکمت والا ہے۔

اسی سورہ میں منافقین کا حال بالکل اس کے برعکس بیان کیا گیا ہے۔

الْمُنَافِقُونَ وَالْمُنَافِقَاتُ بَعْضُهُمْ  
 مِّنْ بَعْضٍ يَأْمُرُونَ بِالْمُنْكَرِ وَيَنْهَوْنَ  
 عَنِ الْمَعْرُوفِ وَيَقْبِضُونَ أَيْدِيَهُمْ ۚ  
 نَسُوا اللَّهَ فَنَسِيَهُمْ ۚ إِنَّ الْمُنَافِقِينَ  
 هُمُ الْفَاسِقُونَ (۲)

منافق مرد اور منافق عورتیں آپس میں  
 ایک دوسرے کے دوست ہیں وہ ایک  
 دوسرے کو بری باتوں کا حکم دیتے ہیں،  
 بھلی باتوں سے روکتے ہیں اور اپنے  
 ہاتھوں کو (خیر خیرات سے) روکے رکھتے  
 ہیں، انہوں نے اللہ تعالیٰ کو بھلا دیا چنانچہ  
 اللہ تعالیٰ نے بھی انہیں بھلا دیا ہے، یقیناً  
 منافق لوگ ہی نافرمان ہیں۔

ان آیات میں مومنوں اور منافقوں کی خصوصی علامتوں کو واضح طور پر بیان کر کے  
 اس کے ذریعہ اس حقیقت کو اجاگر کیا گیا ہے کہ سماج میں اچھی باتیں پھیلانا اور بری باتوں

سے امت کو روکتے رہنا تقاضہ ایمان ہے، اس کے برخلاف بری باتوں کو پھیلانا اور اچھی باتوں سے لوگوں کو روکتے رہنا بد نصیب منافقوں کا کام ہے۔

ایک اور جگہ بنی اسرائیل کے منافقوں کی بد حالی بیان فرما کر اس کی وجہ ان کے علماء کی جانب سے امر بالمعروف اور نہی عن المنکر سے چشم پوشی کو قرار دیا اور ان کے علماء کی سخت ترین الفاظ میں مذمت کی گئی ہے، ملاحظہ ہوں:

وَتَرَى كَثِيرًا مِّنْهُمْ يُسَارِعُونَ فِي الْإِثْمِ وَالْعُدْوَانِ وَأَكْلِهِمُ السُّحْتَ ۖ لَبِئْسَ مَا كَانُوا يَفْعَلُونَ ﴿٣٦﴾  
 لَوْلَا يَنْهَاهُمُ الرَّبُّيُّونَ وَالْأَحْبَارُ عَنْ قَوْلِهِمُ الْإِثْمَ وَأَكْلِهِمُ السُّحْتَ ۖ لَبِئْسَ مَا كَانُوا يَفْعَلُونَ ﴿٣٧﴾  
 اور آپ دیکھتے ہیں کہ ان میں سے اکثر لوگ گناہوں، ظلم کے کاموں اور حرام خوراک میں آگے نکل گئے تھے، یہ ان کی بہت بری حرکت تھی، ان کے علماء و مشائخ نے گناہ کی باتوں اور حرام خوری سے انہیں روکا؟ یہ ان کی بدترین سازش تھی۔

حافظ ابن کثیرؒ نے اس آیت کے ذیل میں حضرت علیؓ کا ایک خطبہ نقل فرمایا ہے کہ انہوں نے اللہ تعالیٰ کی تعریف و توصیف کے بعد فرمایا: لوگو! تم سے پہلے لوگوں کی ہلاکت ان کے عوام کی گناہوں پر جرات اور علماء و صلحاء کی طرف سے نکیر و اصلاح میں کوتاہی کی وجہ سے ہوئی تھی، جب یہ سلسلہ دراز ہوتا چلا گیا تو وہ لوگ اللہ تعالیٰ کی طرف سے عذاب میں گرفتار کئے گئے، پس تم لوگ امر بالمعروف نہی عن المنکر کرتے رہو قبل اس کے کہ اللہ تعالیٰ کا کوئی عذاب تم پر نازل ہو جائے اور جان رکھو کہ اچھی باتوں کے حکم دیتے رہنے اور بری باتوں سے لوگوں کو روکتے رہنے کا کام نہ تمہاری روزی کو گھٹائے گا اور نہ عمر میں کمی کرے گا، یعنی بے خوف و خطر اس ذمہ داری کو نباتے رہو۔

اسی طرح حضرت ابن عباسؓ کا قول نقل فرمایا کہ پورے قرآن میں اس آیت سے زیادہ سخت تنبیہ کسی اور آیت میں نہیں ہے اور ضحاکؒ کا قول نقل کیا ہے میرے علم میں پورے قرآن میں اس سے زیادہ خوفناک آیت کوئی اور نہیں ہے۔ (۱)

علامہ شبیر احمد عثمانیؒ فرماتے ہیں:

جب خدا کسی قوم کو تباہ کرتا ہے تو اس کے عوام گنہگار ہوں اور نافرمانیوں میں غرق ہو جاتے ہیں اور اس کے خواص یعنی درویش اور علماء گونگے شیطان بن جاتے ہیں، بنی اسرائیل کا حال یہی ہوا کہ لوگ عموماً دنیوی لذات و شہوات میں منہمک ہو کر خدا کی عظمت و جلال کو اور اس کے قوانین و احکام کو بھلا بیٹھے اور جو مشائخ اور علماء کہلاتے تھے انہوں نے امر بالمعروف و نہی عن المنکر کا فریضہ ترک کر دیا، کیونکہ دنیا کی حرص اور اتباعِ شہوات میں وہ اپنے عوام سے بھی آگے تھے، مخلوق کا خوف یا دنیا کا لالچ حق کی آواز بلند کرنے سے مانع ہو جاتا تھا، اسی سکوت اور رہبانیت سے پہلی قومیں تباہ ہوئیں، اسی لئے امت محمدیہ کو بے شمار نصوص میں بہت ہی سخت تاکید کی گئی ہے کہ کسی وقت اور کسی شخص کے مقابلہ میں بھی اس فرض امر بالمعروف و نہی عن المنکر کے ادا کرنے سے تغافل نہ برتیں۔

یہ صرف پانچ آیات اور ان کی تفسیر ہے ورنہ امر بالمعروف و نہی عن المنکر کے سلسلے میں قرآن کریم میں تیرہ آیتیں تو انہی الفاظ کے ساتھ نازل ہوئی ہیں اور جو آیات تذکیر و تبلیغ، نصیحت و موعظت، ارشاد و انداز، دعوت و ہدایت، جیسے الفاظ و تعبیرات کے ذریعہ اس فریضہ کی جانب مخاطبین قرآن کو متوجہ و متنبہ کرتی ہیں وہ بے شمار ہیں۔

(۳) فریضہ امر و نہی کی تاکید احادیث شریفہ کی روشنی میں

آیات قرآنیہ کے بعد اب چند احادیث نبویہ کو بھی ملاحظہ کر لیجئے۔

عن عائشة رضی اللہ عنہا قالت سمعت رسول اللہ ﷺ يقول مروا بالمعروف وانہوا عن المنکر قبل ان تدعوا فلا یستجاب لکم۔ (۱)

نبی کریم صلی اللہ علیہ وسلم نے فرمایا امر بالمعروف ونہی عن المنکر کرتے رہو، اس سے پہلے پہلے کہ (برائیوں کے شیوع سے ایسا وقت آجائے) کہ تم دعائیں مانگو تو قبول نہ کی جاویں۔

عن حذیفہ رضی اللہ عنہ عن النبی ﷺ قال والذی نفسی بیدہ لتأمرن بالمعروف ولتنہون عن المنکر، اولیو شکن اللہ ان یبعث علیکم عقابا منہ ثم لتدعونه فلا یستجاب لکم۔ (۲)

نبی کریم صلی اللہ علیہ وسلم نے فرمایا: اس ذات کی قسم جس کے قبضے میں میری جان ہے تم لوگ امر بالمعروف ونہی عن المنکر اہتمام سے کرتے رہو، ورنہ قریب ہے کہ اللہ تعالیٰ تمہارے اوپر اپنی جانب سے عذاب نازل فرما دیں گے، پھر اس کے بعد تمہاری دعائیں تک قبول نہ ہوں گی۔

اسی طرح ”سنن ابوداؤد“ میں جلیل القدر صحابی حضرت عبداللہ ابن مسعودؓ سے روایت ہے کہ رسول اللہ صلی اللہ علیہ وسلم نے ایک دفعہ بنی اسرائیل کی تباہی کی وجہ بتاتے ہوئے ارشاد فرمایا کہ ”بنی اسرائیل میں جوزوال آیا اس کی ابتداء اس طرح ہوئی کہ ایک آدمی کسی کو برائی کا کام کرتا ہوا دیکھتا تھا تو اس کو وہ اللہ تعالیٰ سے ڈرنے اور اس معصیت سے باز آ جانے کی تلقین کرتا تھا، لیکن جب اگلے روز اس سے ملاقات ہوتی تو اس معصیت کو ترک نہ کرنے کے باوجود بھی اس کے ساتھ بیٹھنے اور کھانے، پینے، یعنی دوستانہ تعلقات رکھنے سے اجتناب نہیں کرتا تھا، جب لوگوں کے ایسے حالات ہو گئے تو اللہ تعالیٰ نے ان کے قلوب ایک دوسرے سے خلط ملط کر دیئے، پھر آپ صلی اللہ علیہ وسلم نے بطور استنشاہ قرآن کریم کی درج ذیل

آیات کی تلاوت فرمائی۔

لُعِنَ الَّذِينَ كَفَرُوا مِنْ بَنِي  
اسرائیل عَلَى لِسَانِ دَاوُدَ وَعِيسَى  
ابْنِ مَرْيَمَ ۚ ذَلِكَ بِمَا عَصَوْا وَكَانُوا  
يَعْتَدُونَ ﴿٤٩﴾ كَانُوا لَا يَتَنَاهَوْنَ عَنْ  
مُنْكَرٍ فَعَلُوهُ ۚ لَبِئْسَ مَا كَانُوا  
يَفْعَلُونَ ﴿٥٠﴾ (۱)

بنی اسرائیل کے نافرمانوں پر حضرت داؤد  
اور حضرت عیسیٰ ابن مریم علیہما السلام کی  
زبانوں سے لعنت کی گئی، یہ اس لئے کہ  
انہوں نے ان بری باتوں کا ارتکاب کیا تھا  
جن سے انہیں روکا گیا تھا، وہ لوگ ایک  
دوسرے کو برے کاموں کے ارتکاب  
سے روکا نہیں کرتے تھے یہ بہت بری  
حرکت تھی جو وہ لوگ کیا کرتے تھے۔

ان آیات کی تلاوت کے بعد آپ ﷺ نے اپنی امت کو ان لوگوں کی اس حرکت  
اور اس کے اثرات بد سے خبردار کرتے ہوئے سخت الفاظ میں تنبیہ فرمائی۔

كَلَّا! وَاللّٰه لَتَأْمُرْنَ بِالْمَعْرُوفِ، خبردار! تم لوگ امر بالمعروف ونہی  
ولتنهون عن المنكر ولتأخذن على  
عن المنكر كافرئضه اہتمام سے  
يد الظالم، ولتأطرنه على الحق اطراً ادا کرتے رہو اور ظالم کو ظلم سے باز رکھتے  
ولتقصرنه على الحق قصراً۔ (۲) رہو اور اس کو حق کی جانب مائل کرتے  
رہو اور حق کی طرف پھیرتے رہو۔

ایک دوسری روایت کے مطابق اس کے بعد آپ ﷺ نے فرمایا:

اولیصرین اللہ بقلوب بعضکم علی ورنہ اللہ تعالیٰ تمہارے قلوب ایک  
بعض، ثم لیلعنکم کما لعنہم۔ (۳) دوسرے کے ساتھ خلط ملط کر دے گا پھر  
تمہارے اوپر اسی طرح لعنت کی جائے  
گی جس طرح ان لوگوں پر کی گئی تھی۔

(۱) سورة المائدة آیت ۷۹، ۷۸، (۲) ابوداؤد باب الامر والنہی (۳) ایضاً،

عن ابی بکر رضی اللہ عنہ قال انی سمعت رسول اللہ ﷺ یقول ما من قوم یعمل فیہم بالمعاصی وہم یقדרون علی ان یغیروا ثم لا یغیروا، الا یوشک ان یعمہم اللہ منہ بعقاب۔ (۱)

حضرت ابو بکر رضی اللہ عنہ فرماتے ہیں کہ میں نے رسول اللہ ﷺ کو یہ فرماتے ہوئے سنا کہ جس قوم کے اندر گناہوں کی کثرت ہو جائے اور وہ قوم اس کی اصلاح پر قدرت رکھنے کے باوجود ان کی اصلاح نہ کرے تو اللہ تعالیٰ ان پر عمومی عذاب نازل فرما دیتے ہیں۔

علامہ عبدالرؤف مناوی رحمۃ اللہ علیہ اسی قسم کی ایک روایت کی تشریح میں فرماتے ہیں: بخدا! دنیا میں دو میں سے ایک بات کا موجود ہونا ضروری ہے یا تو تمہاری طرف سے امر بالمعروف ونہی عن المنکر کا فریضہ عادلہ موجور ہے گایا اگر وہ نہیں تو پھر اللہ تعالیٰ کا عذاب عظیم آ موجود ہوگا، پھر معلوم ہونا چاہیے کہ دعاؤں کا قبول ہونا، نظام زندگی کا بہتر رہنا اور نبی ﷺ کی شریعت کا قائم و دائم رہنا یہ سب امور امر بالمعروف اور نہی عن المنکر کی بنیاد مستحکم ہونے پر موقوف ہیں، اس لئے ہر مسلمان کے ذمہ ”امر و نہی“ کا فریضہ ادا کرتے رہنا لازم ہے، یہاں تک کہ اس شخص کے لئے بھی جو خود اس جیسے منکر میں مبتلا ہے، حدیث مذکور میں معاصی پر نکیر و تذکیر کے ضروری ہونے کا انکار کرنے والے کو تنبیہ کی گئی اور ڈرایا گیا ہے کہ ایسے شخص کا عذاب دفع نہ ہوگا اور دعائیں قبول نہ ہوں گی، یہ سخت ترین وعید ہے جبکہ ایک عقل مند کو اس سے بہت کم تنبیہ بھی کافی ہو جانی چاہئے۔ (۲)

عن ابی سعید <small>رضی اللہ عنہ</small> قال قال رسول اللہ <small>ﷺ</small> من رأى منکم منکرا فلیغیرہ بیدہ، فان لم یستطع فبلسانہ،	حضرت ابو سعید خدری <small>رضی اللہ عنہ</small> سے مروی ہے کہ رسول اللہ <small>ﷺ</small> نے فرمایا: تم میں سے جو کوئی کسی منکر کو دیکھے تو اس کو چاہیے کہ وہ
--	---

فان لم يستطع فبقلبه، وذالك اس کو اپنے ہاتھ (یا اثر و رسوخ) سے بدل  
 اضعف الایمان۔ (۱) (کردرست کر) دے، پس اگر وہ (کسی  
 وجہ سے) ایسا نہ کر سکے تو زبان سے نکیر  
 کر دے اور اگر ایسا بھی نہ کر سکے تو (کم  
 از کم) اپنے دل سے اس منکر کو برا سمجھے اور  
 (یہ آخری صورت) سب سے کمزور  
 ایمان ہے۔

امام نوویؒ فرماتے ہیں: ”فلیغیرہ“ امر کا صیغہ ہے اور باجماع امت یہ حکم واجب  
 ہے، اس لئے کہ قدرت ہونے کی صورت میں امر بالمعروف اور نہی عن المنکر کتاب  
 وسنت اور اجماع امت کی روشنی میں واجب ہے، کیونکہ یہ کام دراصل مسلمانوں کے ساتھ  
 خیر خواہی و ہمدردی ہے جب کہ مسلمانوں کی نصیحت و خیر خواہی ہی ”اصل دین“ ہے، جیسا کہ  
 حدیث ”الدین النصیحة“ سے معلوم ہوتا ہے، چنانچہ امر و نہی کے واجب ہونے کا انکار  
 سوائے بعض روافض کے امت میں کسی اور نے نہیں کیا، روافض کا انکار کرنا کسی مسئلہ کے  
 ثبوت میں چنداں مضرت نہیں ہے، کیونکہ اس کے واجب ہونے پر امت کا اجماع اس وقت  
 منعقد ہو چکا ہے جب کہ ان لوگوں کا ظہور بھی نہیں ہوا تھا، جہاں تک ارشاد ربانی ”عَلَيْكُمْ  
 أَنْفُسُكُمْ ۚ لَا يَصْرِفُكُمْ مَنْ ضَلَّ إِذَا اهْتَدَيْتُمْ ۖ“ کا تعلق ہے تو (وہ بھی اس کام  
 کے وجوب کے منافی نہیں ہو سکتا اس لئے کہ) علماء محققین اور مفسرین کی صراحت کے مطابق  
 اس کا مطلب یہی ہے کہ جب تم نے امر بالمعروف اور نہی عن المنکر کا اپنا فریضہ  
 ادا کر دیا تو اب اس کے باوجود ان کے بہکنے اور گمراہ ہو جانے کا وبال تم پر کچھ نہ ہوگا، یعنی  
 جب تم نے نکیر کر دی تو تمہاری ذمہ داری پوری ہو گئی، خواہ وہ قبول کر کے عمل کرے یا نہ کرے



اس لئے کہ تمہاری ذمہ داری صرف امر و نہی کی تھی نہ کہ قبول کروانے کی، خلاصہ بحث یہ ہے کہ آیت کا یہ مطلب ہرگز نہیں ہو سکتا کہ امر و نہی ہی ترک کر دی جائے، جبکہ ارشاد ربانی ہے:

ان عليك الا البلاغ۔ (۱)

علامہ ظفر احمد عثمانیؒ فرماتے ہیں: اس حدیث شریف کی تشریح میں بعض علماء نے فرمایا کہ یہ درجات ایمان کی تقسیم ہے اور بعض علماء یہ فرماتے ہیں کہ یہ دائرہ عمل کی تقسیم ہے یعنی منکر کا ازالہ طاقت و قوت کے ساتھ تو امراء یعنی امام اور حاکم وقت کا کام ہے، اور زبان سے علماء کا اور قلب سے ضعفاء کا یعنی جن کے پاس نہ علم کی قوت ہے اور نہ اقتدار کی طاقت ہے۔ (۲)

حضرت جریر بن عبد اللہ سے روایت ہے کہ نبی کریم ﷺ نے ارشاد فرمایا:

ما من رجل يكون في قوم يعمل  
فيهم بالمعاصي، يقدر على ان  
يغيروا عليه، ولا يغيرون، الا  
اصابهم الله بعقاب قبل ان  
يموتوا۔ (۳)

کسی قوم میں اگر کوئی شخص اللہ تعالیٰ کی  
نافرمانی کرتا ہے اور اس قوم کے لوگ اس  
شخص کو ایسی حرکت سے روک سکتے ہیں  
پھر بھی لا پرواہی سے نہیں روکتے تو وہ قوم  
مرنے سے قبل ضرور اللہ تعالیٰ کے عذاب  
میں مبتلا کر دی جائے گی۔

حضرت نعمان بن بشیرؓ سے روایت ہے کہ رسول اللہ ﷺ نے منکرات پر سکوت و خاموشی اختیار کرنے والوں کی حماقت کو ایک عام فہم مثال سے واضح کرتے ہوئے ارشاد فرمایا کہ مثلاً کچھ لوگ کشتی میں سفر کر رہے ہوں اور وہ کشتی دو منزلہ ہو، اس کے اوپر پانی کا ٹینک ہو، نیچے والوں کو بھی پانی لینے کے لئے اوپر ہی جانا پڑتا ہو، ایسے میں اگر کوئی حماقت سے یہ سوچے کہ ہمارے بار بار اوپر جانے سے اوپر کی منزل والوں کو زحمت ہو رہی ہوگی،

(۱) مسلم شرح النووی: ۲/ ۲۱۸، (۲) احکام القرآن: ۲/ ۳۹، (۳) ابوداؤد ابن ماجہ

اس لئے بجائے ان کو زحمت دے کروہاں سے پانی لانے کے نچلی منزل کا تختہ توڑ کر نیچے ہی سے پانی لے لیا جائے۔

نبی کریم ﷺ نے فرمایا:

فان ترکوا ہم ومارادوا هلكوا اگر او پروا لے لوگ نچلی منزل والوں کو  
 جميعا وان اخذوا على ایدیهم نجوا اس حماقت سے زبردستی نہیں روکیں گے  
 وانجوا جميعا۔ (۱)

اور ”وہ حبائیں اور ان کا کام“ کہہ کر  
 خاموش بیٹھے رہیں گے تو سب کے سب  
 ہلاک ہو جائیں گے اور اگر سمجھ دار لوگ  
 انہیں اس حرکت سے روک لیں گے تو  
 خود بھی ڈوبنے سے محفوظ رہیں گے اور  
 پوری کشتی والوں کو بھی بچا لیں گے۔

یہ اور اس قسم کی بیشمار روایات ذخیرہ احادیث میں موجود ہیں یہاں اختصار کے مد نظر  
 صرف سات احادیث شریفہ اور ان کی تشریح نقل کر دی ہے، جو نفع اٹھانے اور مسئلہ کی اہمیت  
 کو سمجھنے کے لئے بہت کافی ہے۔

(۴) فریضہ امر وہی کی تاکید سابقہ شریعتوں کی روشنی میں

امر بالمعروف نہی عن المنکر کے سلسلہ میں آپ نے قرآن کریم اور احادیث  
 نبوی کو ملاحظہ فرمالیا، ضمناً مفسرین کرام اور شارحین حدیث کی تحقیقات بھی کچھ سامنے آ گئیں،  
 اس کے بعد مناسب معلوم ہوتا ہے کہ اس سلسلہ میں سابقہ شریعتوں، اقوال صحابہؓ اور افکار  
 علماء کا بھی کچھ حصہ پیش کر دیا جائے تاکہ چشم عبرت کے لئے مزید نور بصیرت ثابت ہو،  
 چنانچہ:

فقیر ابواللیث سمرقندیؒ فرماتے ہیں: حضرت موسیٰؑ نے ایک مرتبہ اللہ تعالیٰ سے پوچھا کہ امر بالمعروف ونہی عن المنکر کرنے والے کا آپ کے نزدیک اجر کیا ہے؟ اللہ تعالیٰ نے فرمایا: اس کی گفتگو کے ہر کلمے کے بدلہ ایک سال کی نیکیاں لکھوں گا اور اسے ناریدوزخ سے محفوظ رکھوں گا۔

اللہ تعالیٰ نے حضرت یوشع بن نونؑ کے پاس وحی بھیجی کہ میں تمہاری قوم کے ایک لاکھ دمیوں کو عذاب دینے والا ہوں، جن میں سے ساٹھ ہزار تو برے لوگ ہیں اور چالیس ہزار نیک لوگ ہیں، انہوں نے عرض کیا کہ بروں کو عذاب دینا تو سمجھ میں آگیا، لیکن نیکیوں پر کیوں عذاب آئے گا؟ فرمایا: اس لئے کہ وہ لوگ میری نافرمانیوں کو ہوتا ہوا دیکھ کر غضبناک اور ناراض نہیں ہوتے تھے، بلکہ ان لوگوں کے ساتھ دوستی رکھتے تھے، ان کے ساتھ کھاتے پیتے رہتے تھے۔ (۱)

حضرت لقمانؑ نے اپنے بیٹے سے فرمایا: بیٹے! نماز قائم کر، اچھی باتوں کا حکم دیا کر، بری باتوں سے روکا کر، اور (اس سلسلہ میں) جو کچھ تکلیف پیش آئے تو اس پر صبر کیا کر، کیونکہ صبر کرنا بڑی عزیمت و جوان مردی کا کام ہے۔ (۲)

(۵) فریضۃ امر ونہی صحابہؓ تابعینؓ اور سلف صالحینؓ کی نظر میں

حضرت حذیفہؓ فرماتے ہیں: لوگوں پر دین سے دوری و لاپرواہی کا ایسا دور آئیوا لا ہے جس میں امر بالمعروف ونہی عن المنکر کرنے والا شخص لوگوں کی نظر میں گدھے کی مردار لاش سے بھی زیادہ ناپسندیدہ ہو جائے گا۔ (۳)

حضرت عبداللہ بن مسعودؓ فرماتے ہیں کہ خیر تین قسم کے انسانوں میں ہے ان کے علاوہ کسی میں نہیں ہے، ایک وہ آدمی جس نے کسی جماعت کو دیکھا کہ وہ اللہ کے راستہ میں دشمن سے جنگ کر رہی ہے تو وہ بھی اپنا مال اور جان لے کر ان کے ساتھ لڑائی میں شریک

(۱) تنبیہ الغافلین ص: ۲۶، (۲) سورۃ لقمان: ۱۷، (۳) مکاشفۃ القلوب ص: ۱۷

ہو گیا، دوسرا وہ آدمی جس نے زبان سے جہاد کرتے ہوئے لوگوں کو نیکی کا حکم کیا اور برائی سے روکا، تیسرا وہ آدمی جس نے دل سے حق کو پہچانا۔ (۱)

حضرت حذیفہؓ فرماتے ہیں کہ میں نے نبی کریم ﷺ کی خدمت میں عرض کیا یا رسول اللہ! امر بالمعروف ونہی عن المنکر — جو اعمالِ صالحہ میں سرفہرست ہے ان — کا ترک کب جائز ہوگا؟ آپ ﷺ نے فرمایا جب تم میں وہ خرابیاں پیدا ہو جائیں گی جو بنی اسرائیل میں پیدا ہوئی تھیں، میں نے پوچھا یا رسول اللہ! بنی اسرائیل میں کیا خرابیاں پیدا ہو گئی تھیں؟ آپ ﷺ نے فرمایا جب تمہارے نیک لوگ دنیا طلبی کی وجہ سے فاجر و دنیا دار لوگوں کے ساتھ دینی معاملات میں نرمی برتنے لگیں، علم بدترین لوگوں کے حوالے ہو جائے اور حکومت و بادشاہت رذیل لوگوں کے ہاتھ لگ جائے تو پھر اس وقت تم زبردست آزمائش میں مبتلا ہو جاؤ گے، یہ حال ہو جائے گا کہ تم فتنوں کی طرف چسپلو گے اور فتنے تمہاری طرف آئیں گے۔

حضرت علیؓ فرماتے ہیں کہ سب سے پہلے تم ہاتھ والے جہاد کے سامنے بے بس اور مغلوب ہو گئے پھر دل والے جہاد کے سامنے، لہذا جس دل کی یہ کیفیت ہو جائے کہ وہ نیکی کو نیکی نہ سمجھے اور برائی کو برائی نہ سمجھے تو اس کو اس طرح پلٹ دیا جائے گا جیسے تھیلے کو الٹا کر دیا جاتا ہے، جب کسی تھیلے کو الٹ دیا جاتا تو اس کے اندر کی ساری چیزیں بکھر جاتی ہے۔ (۲)

حضرت عتریس بن عرقوب شیبانی نے حضرت عبداللہ بن عمرؓ کی خدمت میں حاضر ہو کر کہا کہ جو آدمی امر بالمعروف ونہی عن المنکر نہیں کرتا وہ ہلاک ہو جاتا ہے، حضرت ابن عمرؓ نے فرمایا ایسا شخص تو ہلاک ہوتا ہی ہے وہ آدمی بھی ہلاک ہو جاتا ہے جس کا دل نیکی کو نیکی نہ سمجھے اور برائی کو برائی نہ سمجھے۔ (۳)

حضرت حذیفہؓ فرماتے ہیں کہ اللہ تعالیٰ اس پر لعنت فرمائے جو ہم میں سے نہیں ہے

(۱) حیاۃ الصحابہؓ (۲) حیاۃ الصحابہؓ (۳) حیاۃ الصحابہؓ

اللہ کی قسم! تم امر بالمعروف و نہی عن المنکر ضرور کرتے رہو ورنہ تم آپس میں لڑنے لگو گے اور تمہارے برے تمہارے نیک لوگوں پر غالب آ کر انہیں قتل کر دیں گے جس کے نتیجہ میں کوئی امر بالمعروف و نہی عن المنکر کرنے والا باقی نہ رہے گا، پھر اللہ تعالیٰ تم سے ایسے ناراض ہوگا کہ تم اللہ سے دعا کرو گے لیکن وہ تمہاری کوئی دعا قبول نہ کرے گا۔ (۱)

ایک بزرگ نے اپنی اولاد کو وصیت فرمائی کہ جب تم امر بالمعروف و نہی عن المنکر کا ارادہ کرو تو تمہیں چاہئے کہ پہلے اپنے آپ کو صبر و ثبات کے لئے تیار کر لو، ثواب کا یقین بناؤ، اس لئے کہ اللہ تعالیٰ کے ثواب کا یقین ہی اس کی راہ میں پیش آنے والے مصائب کا سامنا کرا سکتا ہے، حقیقت یہ ہے کہ اللہ تعالیٰ اس کام کے کریں والوں کو ان کے اخلاص اور حسن نیت اور غایت توکل کی برکت سے اپنی حفاظت میں رکھتے ہیں۔ (۲)

حضرت حذیفہؓ فرماتے ہیں کہ: اسلام آٹھ اجزاء کے مجموعہ کا نام ہے، ان میں سے ایک امر بالمعروف اور ایک نہی عن المنکر بھی ہے۔ (۳)

حضرت اویس قرنیؓ نہایت زاہدانہ زندگی، تنہائی پسندی و گوشہ نشینی کا مزاج رکھنے کے باوجود فریضہ امر بالمعروف و نہی عن المنکر سے کبھی غافل نہیں ہوتے تھے، حالانکہ لوگ ان کی اس روک ٹوک کی وجہ سے انہیں سخت اذیتیں دیتے اور ستایا کرتے تھے، خود فرماتے ہیں:

خدا کی قسم! چونکہ ہم لوگ لوگوں کو اچھے کاموں کی تلقین اور برے کاموں سے روکتے ہیں اس لئے انہوں نے ہمیں اپنا دشمن سمجھ لیا ہے، اور فاسق و بدکار لوگ ان کے مددگار ہو گئے ہیں، جو ہم پر تہمتیں لگاتے رہتے ہیں، لیکن خدا کی قسم! ان کا ہمارے ساتھ یہ رویہ ہمیں حق بات کہنے سے ہرگز نہیں روک سکے گا۔ (۴)

حسن بصریؒ فرماتے ہیں: امر بالمعروف و نہی عن المنکر کرتے رہو اور

(۱) حیاة الصحابةؓ (۲) مکاشفة القلوب ص: ۱۷، (۳) مصنف ابن ابی شیبہ: ۱۱/ ۷۰ (۴) تابعینؒ ص: ۵۵

لوگوں کی بد عملی سے عبرت پکڑتے رہو ورنہ دھیرے دھیرے بد عملی میں خود تمہارا حال یہ ہو جائے گا کہ دنیا تمہاری تباہی سے عبرت پکڑے گی۔ (۱)

سفیان ثوریؒ فرماتے ہیں: امر بالمعروف نہی عن المنکر کا کام وہی شخص کامیابی کے ساتھ کر سکتا ہے جو معروف و منکر کا عالم ہو، اس پر عامل ہو اور امر و نہی میں رفق و شفقت سے کام لے سکتا ہو۔ (۲)

حضرت عون بن عبد اللہؒ فرماتے ہیں: کسی قوم میں جو باعزت لوگ ہوتے ہیں اگر وہ لوگوں کی برائی کو دیکھیں اور باوجود قدرت کے نہ روکیں تو اللہ تعالیٰ ان کو ذلیل کر دیتے ہیں کیوں کہ خداوند تعالیٰ کا منع کیا ہوا کام کرنا گناہ ہے، کیونکہ اس بندہ نے نہی کی خلاف ورزی کی، لیکن اللہ تعالیٰ نے جس کام کے کرنے کا حکم فرمایا ہے اسے نہ کیا تو یہ بہت بڑا گناہ ہے، کیونکہ اس بندہ نے امر کی خلاف ورزی کی، چنانچہ نفسانی خواہشات سے جو گناہ ہوتا ہے وہ عاجزی اور توبہ و استغفار کرنے سے معاف ہو جاتا ہے، جیسا کہ حضرت آدم علیہ السلام کی خطا توبہ و استغفار کرنے سے معاف ہو گئی، مگر جو گناہ تکبر اور بڑائی کرنے کے باعث ہوتا ہے، وہ توبہ و استغفار کرنے سے بھی معاف نہیں ہوتا جیسا کہ ابلیس ملعون کا گناہ جو غرور اور تکبر کی وجہ سے تھا معاف نہ ہو سکا۔ اس لئے اسلامی معاشرہ میں امر بالمعروف و نہی عن المنکر کا فریضہ ہر مسلمان پر لازم کر دیا گیا۔ (۳)

امام احمد بن حنبلؒ فرماتے ہیں: امر بالمعروف نہی عن المنکر کرنے والے کو چاہئے کہ نرمی و عاجزی کا رویہ اختیار کرے، اور اگر مخاطب کی طرف سے نامناسب و ناپسندیدہ رد عمل سامنے آئے تو غصے میں نہ آئے حلم و صبر کا مظاہرہ کرے۔ (۴)

حضرت عمر بن عبد العزیزؒ فرماتے ہیں: عام حالات میں اللہ تعالیٰ کچھ لوگوں کی بد عملی کی وجہ سے سب لوگوں کو عذاب عام میں مبتلا نہیں فرماتا لیکن جب صورتحال یہ ہو جائے کہ

(۱) نضرہ النعیم ۳/ ۵۳۸، (۲) مکاشفۃ القلوب ص: ۱۷ (۳) مواعد حسنہ ج: ۲ ص: ۵۶ (۴) مکاشفۃ القلوب ص: ۱۷

منکرات کا پھیلاؤ اور گناہوں کی کثرت عام ہوتی چلی جائے، اور کوئی اس پر نکیر کرنے والا بھی نہ ہو تو ایسی صورت میں پوری قوم مستحق عذاب ہو جاتی ہے۔ (۱)

حضرت علیؓ فرماتے ہیں: بہترین عمل امر بالمعروف نہی عن المنکر ہے، کیونکہ جس نے امر بالمعروف کیا اس نے مومن کی کمر مضبوط کر دی اور جس نے نہی عن المنکر کیا اس نے منافق کو ذلیل و رسوا کر دیا۔ (۲)

(۶) فریضہ امر و نہی مصلحین و مفکرین کی نظر میں

اس کے بعد جی چاہتا ہے کہ مفکرین اسلام میں سے امام غزالیؒ اور محدثین کرام میں سے امام نوویؒ کی دو فکر انگیز و عبرت خیز تحریریں بھی ناظرین کرام کی خدمت میں پیش کر دی جائیں، تاکہ اس فریضہ واجبہ کی ادائیگی کے لئے کھڑے ہونے میں مدد مل سکے۔

حجۃ الاسلام امام غزالیؒ اپنی مشہور و بافیض کتاب ”احیاء علوم الدین“ میں فرماتے ہیں: ”امر بالمعروف نہی عن المنکر“ دین اسلام کا قطب اعظم ہے اور یہی وہ اہم فریضہ ہے جس کے لئے تمام انبیاء علیہم الصلوٰۃ والسلام کی بعثت ہوئی ہے، جب اس فریضہ سے غفلت برتی جاتی اور اس کی تعمیل میں سستی و لاپرواہی عام ہو جاتی ہے تو جہالت و فساد غالب ہو جاتا ہے، بے دینی و گمراہی پھیل جاتی ہے، آبادیاں ویران اور انسانیت ہلاک ہو جاتی ہے، مزید برآں مصیبت یہ ہے کہ اس ہلاکت و بربادی کا پتہ بھی قیامت سے پہلے نہیں چل پاتا، اس قدر اہم اور سنگین مسئلہ ہونے کے باوجود اس وقت امت کی صورتحال یہ ہے کہ امت نے امر بالمعروف اور نہی عن المنکر کے فریضے سے بالکل غافل ہو کر اسے ترک کر دیا ہے، چنانچہ اس فریضے سے اعراض اور لاپرواہی کا جو خطرہ اور اس کے جو نقصانات ہم نے اوپر بیان کئے ہیں سب آنکھوں کے سامنے عملاً رونما ہو گئے ہیں، انا للہ وانا الیہ راجعون، خلاصہ یہ ہے کہ آج کل دین کے اس عظیم فریضہ اور اسلام کے

قطب اعظم سے علماً و عملاً تغافل بڑھتا جا رہا ہے، اس کی حقیقت تو کیا باقی رہتی رسم تک مٹی جا رہی ہے، خدام دین کے دلوں پر مخلوق کی مداہنت و مروت چھائی ہوئی ہے، حنالت کے حقوق کا استحصال ختم ہو گیا ہے، لوگ جانوروں کی طرح ہوس کی تکمیل میں مست و مگن ہو گئے ہیں، اور روئے زمین پر اللہ کے ایسے باغیرت بندے ملنے مشکل ہو گئے ہیں جو کسی ملامت گر کی ملامت کی پرواہ کئے بغیر حق کا احقاق اور باطل کا ابطال کرتے ہوں، اور اس فریضے کی ادائیگی میں اللہ تعالیٰ کے علاوہ کسی کا خوف ان پر طاری نہ ہو، ایسے ناگفتہ بہ حالات میں اگر کوئی اللہ کا غیرت مند بندہ اس نقصان کی تلافی اور اس فریضے کی بحالی کے لئے کمر ہمت کس لے اور اس سکوت و جمود، مداہنت و غفلت کی مہر توڑ کر امر بالمعروف نہی عن المنکر کی سنت کو رواج عام دینے میں مشغول ہو جائے تو وہ شخص یقیناً ایک ”مردہ سنت“ کو زندہ کرنے کے ثواب اور قرب الہی کے درجات عالیہ کا مستحق ہوگا۔ (۱)

یہ تھے جتہ الاسلام امام غزالیؒ، جو دین اسلام میں امر بالمعروف نہی عن المنکر کی اہمیت و ضرورت کا تذکرہ اور ان کے زمانے میں عام طور سے اس سلسلہ میں جو غفلت برتی جا رہی تھی اس کا شکوہ فرما رہے تھے اور بڑی ہی لجاجت و درد کے ساتھ اس فریضے کو پھر سے رواج دینے کی دعوت اور کسی مرد مجاہد کے اٹھ کھڑے ہونے کی تمنا ظاہر فرما رہے تھے، آئیے! اس کے بعد اب ہم عالم اسلام کے ایک اور عظیم المرتبت امام محدث عظیم، شارح صحیح مسلم، حضرت امام نوویؒ کی زبانی اس مسئلے پر روشنی ڈالتے ہیں، وہ ارشاد نبوی ”من رأى منكم منكراً أَلْخ“ کے ذیل میں رقم طراز ہیں:

معلوم ہونا چاہئے کہ امر بالمعروف نہی عن المنکر کا فریضہ ایک عرصے سے مسلمانوں کے تغافل کا شکار ہے، اس زمانے میں تو بس اس کی بعض ظاہری شکلوں اور چند رسوم کے علاوہ کچھ بھی باقی نہیں رہا، جبکہ یہ کام دین اسلام کا ایسا شعبہ ہے کہ اسی پر اس کا بقاء



دارتقاء موقوف ہے، کیونکہ جب منکرات کا شیوع ہو جاتا ہے اور لوگ اس کے روکنے کی کوشش بھی نہیں کرتے تو اللہ تعالیٰ کی پکڑ نیک و بد بھی کو گھیر لیتی ہے اور عذاب الہی پورے سماج کو اپنی لپیٹ میں لے لیتا ہے، چنانچہ اللہ تعالیٰ کا ارشاد ہے: فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ، یعنی اے نبی صلی اللہ علیہ وسلم! آپ ان لوگوں کو جو اللہ تعالیٰ کے احکام کی مخالفت و نافرمانی کی جرأت کر رہے ہیں، اس بات سے ڈرادیجئے کہ یا تو وہ کسی آزمائش میں مبتلا کر دئے جائیں گے یا پھر عذاب الہی کے شکار ہو جائیں گے، اس لئے آخرت کے طلبگاروں اور رضائے الہی کے خواہشمندوں کو چاہئے کہ دین کے اس عظیم شعبے امر بالمعروف نہی عن المنکر کی طرف خصوصی توجہ دیں اور اس کے تقاضوں پر عمل کرتے رہیں، کیونکہ اس کے فوائد بہت ہیں، بالخصوص ایسے دور میں جبکہ اس حکم کا بڑا حصہ ضائع اور اس کی طرف سے لاپرواہی عام ہوتی جا رہی ہے، یہ بھی یاد رہے کہ اس کام کے سلسلہ میں کسی صاحب مرتبہ کے مرتبے سے ڈرنے کی کوئی ضرورت نہیں، اس لئے کہ اللہ تعالیٰ فرماتا ہے: وَلْيَنْصُرَنَّ اللَّهُ مَنْ يَنْصُرُهُ، یعنی جو اللہ تعالیٰ کے (دین کی) مدد کرتے ہیں اللہ تعالیٰ ان کی ضرور مدد فرماتا ہے اور ارشاد ہے: وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا جو لوگ ہماری راہ میں مجاہدہ کرتے ہیں ہم ان کے لئے راستے کھول دیتے ہیں، ایسے مواقع پر یہ بات یاد رکھنی چاہئے کہ اللہ تعالیٰ کے ہاں بندے کا اجر اس کی راہ میں اٹھائی جانے والی اس کی محنت و مشقت کے حساب سے ہوتا ہے اسی طرح امر بالمعروف نہی عن المنکر کے فریضے کو ادا کرنے میں دوستیوں، محبتوں، شفقتوں اور اغراض و تعلقات کو بھی رکاوٹ نہ بننے دینا چاہئے، کیونکہ دوستی و تعلق کے بھی کچھ تقاضے اور حقوق ہوتے ہیں ان حقوق میں سے یہ بھی ایک حق ہے کہ آدمی اپنے عزیزوں اور دوستوں کی آخرت کا خیر خواہ اور وہاں کے نقصانات سے بچانے والا ہو، بلکہ آدمی کا سچا دوست اور حقیقی ہمدرد اصل میں وہی ہے جو اس کی آخرت کے بنانے میں مدد کرے، خواہ اس

کی وجہ سے بظاہر دنیا کا کچھ نقصان ہی ہو رہا ہو، اس کے برخلاف آدمی کا حقیقی دشمن وہ ہے جو اس کی آخرت برباد کرتا ہو اگرچہ اس کے ذریعہ دنیا کا کوئی فائدہ بھی ہوتا ہو انظر آ رہا ہو، دیکھئے! ابلیس ہمارا دشمن اسی وجہ سے ہے کہ وہ ہماری آخرت اجاڑنے کی کوشش کرتا رہتا ہے، اس کے برخلاف انبیاء کرام علیہم الصلوٰۃ والسلام ہمارے اور تمام مسلمانوں کے دوست ہیں محض اس وجہ سے کہ وہ ہماری آخرت کے بنانے والے ہیں، بہر حال اخروی نجات و کامیابی کی کوششوں میں ایک دوسرے کی مدد کرنا اور نقصان و خسران سے بچاتے رہنا ہی سچی محبت و مودت اور مخلصانہ دوستی ہے۔ اللہ تعالیٰ سے دعا ہے کہ وہ ہمیں ہمارے احباب کو اور تمام مسلمانوں کو اپنی مرضیات کے اتباع کی توفیق نصیب فرمائے، اور ہم سب پر اپنی رحمت کاملہ نازل فرمائے آمین۔ (۱)

ایک اور قدیم مصلح رکن الاسلام سمرقندیؒ فرماتے ہیں: جو شخص لوگوں سے ملتا جلتا رہتا ہے یعنی اجتماعی زندگی گزارتا ہے اس کے ذمہ سب سے بڑا واجب امر بالمعروف نہی عن المنکر ہے، یعنی لوگوں کو نیکی کے کاموں کی ترغیب دینا اور برائی کے کاموں سے روکنا، حقیقت یہ ہے کسی آدمی کو اگر اللہ تعالیٰ کی نافرمانیوں کو دیکھ کر کسی تم کی خفگی و ناراضگی نہیں ہوتی تو اس کا کوئی عمل اس کو نفع نہیں دیتا، چنانچہ احادیث کی صراحت کے مطابق لوگ اس وقت ہلاک و برباد ہو جاتے ہیں جب امر بالمعروف نہی عن المنکر ترک کر دیتے ہیں، ایسے وقت ان پر اللہ تعالیٰ کا عذاب نازل ہو جاتا ہے، ان کی دعائیں نامقبول ہو جاتی ہیں، اور وہ خیر و برکت اور مقاصد میں کامیابی سے محروم ہو جاتے ہیں، بالخصوص جبکہ منکرات علی الاعلان ہو رہے ہوں، حضرت سفیان ثوریؒ کے بارے میں آتا ہے کہ جب وہ کسی منکر کو دیکھتے اور کسی وجہ سے اس پر نکیر نہ فرما سکتے تو ان کے اوپر اس کا اس قدر اثر ہوتا تھا کہ کئی دن تک پیشاب میں خون آنے لگتا تھا، اس لئے ہر مسلمان کو چاہئے کہ وہ منکرات کی روک تھام

کے لئے محض دینی حمیت اور اسلامی غیرت کے جذبے کے ساتھ کھڑا ہو کر اس فریضے کو ادا کرے، لوگوں کی چالپوسی اور مدہانت کو اس راہ میں ہرگز حائل ہونے نہ دے۔ (۱)

(۷) امر و نہی کا کام ہر ایک کی ذمہ داری ہے

امر بالمعروف نہی عن المنکر ایک اسلامی فریضہ ہے اور اپنے حدود و قیود کے ساتھ امراء علماء حتیٰ کہ عوام مسلمین سب ہی کے ذمے لازم و واجب ہے، یعنی دائرہ کار تو مختلف ہو سکتے ہیں مگر متشکی کوئی مسلمان نہیں ہو سکتا حتیٰ کہ بد عمل مسلمان بھی! چنانچہ

علامہ آلوسی بغدادیؒ اپنی تفسیر روح المعانی میں ارشاد فرماتے ہیں: اس کام امر بالمعروف نہی عن المنکر کے بہت سے آداب و شرائط ہیں، حقیقت اس کی صرف یہ ہے کہ کسی اچھے کام کے تارک کو اس کے اختیار پر اور کسی برے عمل کے مرتکب کو اس سے اجتناب پر آمادہ کیا جائے، اگر وہ قبول کرے تو مقصد حاصل اور اگر نہ مانے تو کم از کم ٹوکنے والا تو اپنے فریضے سے سبکدوش ہو جائے گا، اس کی بد عملی کا اب اس پر کوئی وبال نہیں رہے گا، البتہ ایسے لوگوں سے ضرورت پر جہاد کرنا یا ان پر کوئی تعزیر و سزا نافذ کرنا یہ عام داعیوں کا کام نہیں، ان کے اہل دوسرے لوگ (یعنی حکام و امراء) ہیں۔ (۲)

اس سے معلوم ہوا کہ منکرات پر نکیر صرف حکام و امراء یا صرف علماء ہی کا فریضہ نہیں ہے بلکہ اپنے دائرہ اختیار تک عوام مسلمین کا بھی فرض ہے کہ وہ لوگوں کو برائی سے رکنے اور بھلائیوں کو اختیار کرنے پر آمادہ کریں، یہ بھی معلوم ہو گیا کہ جب ہر ایک کا دائرہ عمل علاحدہ ہے تو اس کے حدود و قیود کا علم حاصل کرنا بھی ضروری ہے۔

شارح مسلم امام نوویؒ فرماتے ہیں: امر بالمعروف نہی عن المنکر صرف حکام کی ذمہ داری نہیں ہے، بلکہ تمام مسلمانوں کی ذمہ داری ہے اس کی دلیل امام الحرمین کے بقول ”اجماع امت“ ہے کیونکہ خیر القرون میں اور اس کے مابعد کے ادوار میں بھی عوام

(۱) شریعۃ الاسلام ص: ۳۶۴۔ (۲) روح المعانی: ۲۱/۴

مسلمین آپس میں ایک دوسرے کی اصلاح تو کرتے ہی تھے وقت کے حکمرانوں اور بادشاہوں کو بھی نہیں چھیڑتے تھے، البتہ جو شخص یہ کام کرے اس کو احکام شرعیہ اور حدود و شرائط سے واقف ہونا ضروری ہے کہ جس بات پر نکیر کر رہا ہے اس کا حکم شرعی کیا ہے؟ اسی وجہ سے امر و نہی کرنے والوں کے دائرہ عمل مختلف ہیں، نماز، روزہ وغیرہ جیسی واضح معروفات اور شراب نوشی، بدکاری وغیرہ جیسے واضح منکرات (جن کا علم تمام مسلمانوں کو ہوتا ہے) میں امر و نہی تمام مسلمانوں کا فرض ہے، جہاں تک اختلافی احکام و مسائل اور دقیق و نازک مباحث کا تعلق ہے چونکہ عوام الناس ان کی تحقیق و تفصیل سے لاعلم ہوتے ہیں، اس لئے ان کے لئے ایسے امور میں ”امرو نہی“ کی گنجائش نہیں ہے، یہ صرف علماء کرام کی ذمہ داری ہے۔ (۱)

(۸) امر و نہی کے لئے خود کا پابند ہونا شرط نہیں ہے۔

قرآن و حدیث اور علماء اسلام کی تشریحات سے پتہ چلتا ہے کہ امر بالمعروف نہی عن المنکر کا فریضہ اصلاً تمام مسلمانوں پر عائد ہوتا ہے، خواہ شخص طور پر وہ خود بے عمل ہی کیوں نہ ہوں، حتیٰ کہ جس امر پر نکیر کر رہا ہے خود اس میں بھی مبتلا کیوں نہ ہو، اس لئے کہ خود عمل کرنا ایک مستقل حکم ہے اور دوسروں کو دعوت دینا مستقل حکم ہے، ایک کے ترک کر دینے کا یہ مطلب نہیں ہے کہ دوسرا بھی چھوڑ دے، یہ اور بات ہے کہ امر و نہی کرنے والے کو خود پابند ہونا بدرجہ اولیٰ ضروری ہے، اس کے باوجود یہ امر بالمعروف نہی عن المنکر کے لئے شرط لازم نہیں ہے بلکہ اگر کوئی شخص اپنی بد عملی کے بہانے سے دوسروں کو ٹوکنے چھوڑ دیتا ہے تو اس کو دوسرے مواخذہ کا سامنا کرنا پڑیگا۔

چنانچہ امام نوویؒ فرماتے ہیں امر بالمعروف نہی عن المنکر کرنے والے کا خود عامل اور پابند ہونا شرط نہیں ہے بلکہ بہر حال ہر مسلمان پر لازم ہے کہ وہ اچھی بات کی

دوسرے کو تلقین کرتا رہے خواہ اس اچھی بات پر خود عمل نہ کر رہا ہو، اسی طرح دوسروں کو بری باتوں سے روکتا رہے خواہ اس بری بات میں وہ خود مبتلا کیوں نہ ہو، اس لئے کہ اس پر خود عمل کرنے اور دوسروں کو عمل کرانے کی دو علاحدہ ذمہ داریاں تھیں، ایک ذمہ داری میں کوتاہی سے دوسری ذمہ داری میں بھی کوتاہی کر سکنے کا کوئی جواز نہیں ہو سکتا۔ (۱)

علامہ عبدالروؤف مناویؒ فرماتے ہیں: ہر مسلمان کی ذمہ داری ہے کہ ”امرو نہی“ کا فریضہ ادا کرتا رہے، یہاں تک کہ وہ شخص بھی اس فریضے کو ادا کرنے کا پابند ہے جو خود ان منکرات میں مبتلا ہے، حدیث پاک میں ہے کہ نبی کریم ﷺ نے ایک مرتبہ حضرت ابو ہریرہؓ سے فرمایا ”من يأخذ عني هؤلاء الكلمات فيعمل بهن أو يعلم من يعمل بهن“ کوئی ہے جو مجھ سے چند باتیں سیکھ لے اور اس پر عمل کرے یا عمل کرنے والوں کو سکھا دے، اس سے معلوم ہوتا ہے کہ خود عمل نہ کرنے والے کے ذمہ بھی یہ کام ہے کہ وہ دوسروں کو عمل کی دعوت دے، اسی طرح بلغوا عني ولو آية جیسے احکام میں دین پہنچانے کے لئے عمل کی شرط کہیں نہیں رکھی گئی ہے۔ (۲)

علامہ ظفر احمد عثمانیؒ فرماتے ہیں: ”ولتكن منكم“ والی آیت اس بات کی دلیل ہے کہ ”امر بالمعروف نہی عن المنکر“ ایک ایسا فریضہ ہے جو ہر مسلمان پر لازم ہے، خواہ وہ اس عمل کا پابند نہ ہو، برخلاف اہل بدعت کے کہ وہ عدالت یعنی ”امرو نہی“ کرنے والے کی دینداری کو لازم سمجھتے ہیں، ہو سکتا ہے کہ کوئی یوں کہے کہ ”منكم“ سے اللہ تعالیٰ نے بعض لوگوں کو جو اہل اور لائق ہوں مراد لیا ہے، تو اس کے جواب میں وہ روایت پیش کی جاسکتی ہے جو امام ابو بکر جصاصؒ نے ”احکام القرآن“ میں حضرت ابو ہریرہؓ سے نقل کی ہے کہ چند صحابہ کرامؓ نبی کریم ﷺ کی خدمت میں حاضر ہوئے اور انہوں نے پوچھا کہ ہم لوگ چاہتے ہیں کہ پہلے خود معروفات پر اس قدر عمل کر لیں کہ کوئی معروف باقی نہ رہے اور

(۱) مسلم بشرح النوویؒ: ۲/۲۱۸، (۲) فیض القدیر: ۶/۱۶۱

منکرات سے اتنا بچ جائیں کہ کوئی منکر ہماری زندگی میں موجود نہ ہو اور اس وقت تک کسی کو امر بالمعروف ونہی عن المنکر نہ کریں تو کیا ہمارے لئے ایسا کرنے کی گنجائش ہو سکتی ہے؟ آپ نے فرمایا: نیکیوں کا حکم کرتے رہو اگرچہ کہ تم ان پر پوری طرح عامل بھی نہ ہو اور بری باتوں سے لوگوں کو روکتے رہو باوجود یہ کہ تم پوری طرح ان سے محفوظ بھی نہ ہو، یہ حدیث اگرچہ محدثین کے نزدیک سنداً ضعیف ہے لیکن تعدد طرق کی وجہ سے ”حسن لغیرہ“ کے حکم میں ہے، اس لئے اس سے استدلال میں کوئی حرج نہیں ہے، پس آیت میں منکر سے یہ تو مراد لیا جاسکتا ہے کہ امر بالمعروف ونہی عن المنکر فرض کفایہ ہے یعنی بعض کے ادا کرنے سے بقیہ سے ساقط ہو جائے گا، لیکن یہ مراد نہیں لیا جاسکتا کہ یہ کام اہل اور تامل لوگوں ہی کے ذمے ہے، اس لئے کہ قاعدہ یہ ہے کہ طاعات کی شرائط ”دلالة النص“ ہی سے ثابت ہو سکتی ہیں اور ”امر بالمعروف ونہی عن المنکر“ کے لئے خود عامل ہونے کی شرط کے لئے کوئی قطعی نص موجود نہیں ہے، پس ہر شخص کے ذمہ جہاں یہ لازم ہے کہ وہ اپنی ذات میں اوامر کا پابند اور نواہی سے مجتنب رہے وہیں یہ بھی مستقلاً ضروری ہے کہ وہ دوسروں کو نیکی کا حکم دینے اور برائی سے روکنے کی سعی کرتا رہے۔ (۱)

(۹) امر ونہی کرنے والے کو خود بھی عامل ہونا چاہئے۔

اس کے بعد معلوم ہونا چاہئے کہ امر بالمعروف ونہی عن المنکر کے لئے خود بھی باعمل اور متقی ہونے کی شرط نہ ہونے کا یہ مطلب نہیں ہے کہ اپنی اصلاح اور تدین کی منکر ضروری نہیں ہے، ہرگز نہیں! قرآن و سنت اور سلف صالحین کی تعلیمات بتلاتی ہیں کہ خود کی اصلاح اور اپنے آپ کو منکرات سے محفوظ اور معروفات کا پابند بنانا بھی انتہائی ضروری امر ہے، بالخصوص داعی اور مصلح و مبلغ کو تو اس سلسلہ میں اور بھی زیادہ فکر مند و اورچوکنار ہونا چاہئے چنانچہ:

حضرت عبداللہ ابن عمر رضی اللہ عنہما فرماتے ہیں کہ جب حضرت عمر رضی اللہ عنہ لوگوں کو کسی کام سے روکنے کا ارادہ فرماتے تو اپنے گھروالوں سے پہلے فرماتے اور فرماتے تم میں سے جس کے بارے میں مجھے پتہ چلا کہ اس نے وہ کام کیا ہے جس سے میں لوگوں کو روک رہا ہوں، تو میں اس کو عوام الناس سے دگنی سزا دوں گا۔ (۱)

رکن الاسلام سمرقندیؒ فرماتے ہیں: سنت یہ ہے کہ اصلاح کا کام آدمی اپنی ذات سے شروع کرے، جس چیز کا حکم دوسروں کو دے رہا ہے پہلے خود اس پر عمل کرے، جس گناہ پر نکیر کر رہا ہے پہلے خود اس سے اجتناب کرے، کیونکہ اگر ایسا نہیں کرے گا تو اس کی بات دوسروں کے دل پر کما حقہ اثر نہیں کرے گی، یہ بھی ہو سکتا ہے کہ وہ شخص اپنی بد عملی کے جواز کے لئے نکیر کرنے والے کی بد عملی کا حوالہ دینے لگے، اس لئے خود عمل کرتے ہوئے دوسروں کی فکر کرنا چاہئے اور تواضع و عاجزی کے ساتھ کرنا چاہیے، آپ خود سوچئے کہ یہ بات کتنی بری اور شرمندگی کی ہوگی کہ آپ کسی برائی پر کسی شخص کو اللہ تعالیٰ سے ڈرنے کی تلقین کریں تو وہ جواب میں آپ کی بد عملی کی وجہ سے یہ کہہ دے کہ ”پہلے اپنی فکر اور اپنی اصلاح کرو، ہمیں کیا نصیحت کرتے ہو“۔ (۲)

قرآن وحدیث میں — جہاں باوجود بد عملی کے — امر بالمعروف نہی عن المنکر کے ترک کی اجازت نہیں دی گئی ہے، وہیں جانتے بوجھتے بلکہ دوسروں کو روکتے ہوئے بھی خود باز نہ آنے اور برائیوں میں مبتلا رہنے پر سخت سے سخت وعیدیں بھی وارد ہوئی ہیں۔ اللہ تعالیٰ کا ارشاد ہے:

اَتَاْمُرُوْنَ النَّاسَ بِالْبِرِّ وَتَنْسَوْنَ اَنْفُسَكُمْ وَاَنْتُمْ تَتْلُوْنَ الْكِتٰبَ ط اَفَلَا تَعْقِلُوْنَ ﴿۳۳﴾ (۳)	کیا تم لوگوں کو تو اچھی باتوں کا حکم دیتے ہو اور خود اپنے کو فراموش کر دیتے ہو؟ حالانکہ تم کتاب کی تلاوت بھی کرتے ہو
--	--

(۱) حیاة الصحابةؓ (۲) شرعہ الاسلام: ۳۶۷، (۳) سورۃ البقرۃ آیت: ۲۴

پھر اتنی بات بھی نہیں سمجھتے؟ (کہ اپنے  
عمل کی فکر دوسروں کو عمل کرانے کی فکر  
سے زیادہ ہونی چاہئے)

امام ابن کثیرؒ فرماتے ہیں: آیت شریفہ میں اللہ تعالیٰ ”اہل کتاب“ کو تنبیہ کرتے ہوئے فرما رہے ہیں کہ اے اہل کتاب! یہ بات کیسے تمہارے لائق ہو سکتی ہے کہ تم دوسروں کو تو بھلائیوں کی تلقین کرتے ہو جو کہ ایک بہترین عمل ہے مگر اس کے ساتھ ساتھ خود تمہارا حال یہ ہے کہ ان بھلائیوں پر — جن کی دوسروں کو تلقین کرتے ہو — خود عمل نہیں کرتے، ایسا کیوں نہیں ہوا کہ جس چیز کو اچھا سمجھ کر تم دوسروں کو سکھا رہے ہو اس پر خود بھی عمل کرتے اور اپنے لئے بھی اس بھلی بات کو اختیار کر لیتے، حالانکہ تم لوگ ”کتاب“ پڑھتے ہو اور اس میں جو بد عملی کا وبال بیان ہوا ہے اس سے وقفیت رکھتے ہو! اس پر مستزاد یہ کہ بد عملی کا جو دھوکہ اپنے آپ کو دے رہے ہو اس کو سمجھتے بھی نہیں تاکہ کبھی غفلت سے بیدار ہو جاتے اور اس اندھے پن سے نجات پاتے۔

حضرت قتادہؒ فرماتے ہیں کہ علماء بنی اسرائیل لوگوں کو اللہ تعالیٰ کی اطاعت، تقویٰ اور نیک کاموں کا حکم دیتے تھے مگر خود اس کی مخالفت کرتے تھے یعنی خود عمل نہیں کرتے تھے۔ ابن جریجؒ کہتے ہیں کہ یہود و نصاریٰ اور منافقین کی عادت تھی کہ دوسروں کو نماز روزہ کی تلقین کرتے تھے مگر خود اس پر نہیں چلتے تھے۔ اللہ تعالیٰ نے مذکورہ بالا آیت میں ان کی اس حرکت پر تنبیہ فرمائی ہے، اس سے معلوم ہوا کہ جو شخص دوسروں کو بھلائی کی تلقین کرے اس کو چاہئے کہ خود بھی اس پر پوری قوت و مضبوطی کے ساتھ عمل پیرا ہو۔ (۱)

دوسری جگہ حضرت شعیبؑ کا قول نقل کیا گیا ہے۔



وَمَا أُرِيدُ أَنْ أُخَالِفَكُمُ إِلَىٰ مَا أَنهَكُم عَنْهُ إِن أُرِيدُ إِلَّا فِي الْإِصْلَاحِ مَا اسْتَطَعْتُ (۱) میں نہیں چاہتا کہ جن چیزوں سے تمہیں روکتا ہوں ان کا میں خود ارتکاب کروں، میں تو بس جس قدر ممکن ہو تمہاری اصلاح کا خواہشمند ہوں۔

یعنی ایسا نہیں ہے کہ جس برائی سے میں تم کو منع کر رہا ہوں اس میں میں خود مبتلا ہوں، بلکہ میں خود بھی اس سے بچتا ہوں اور تمہیں بھی جذبہ اصلاح اور فریضہ نصیح و خیر خواہی کے تحت ان باتوں سے روکنا چاہتا ہوں۔

ایک اور جگہ حضرت نبی کریم ﷺ کو مخاطب کر کے فرمایا گیا:

وَأْمُرْ أَهْلَكَ بِالصَّلَاةِ وَاصْطَبِرْ بِهَا وَأَمْرٌ بِالصَّلَاةِ وَاصْطَبِرْ بِهَا (۲) اپنے گھر والوں کو نماز کا حکم دیجئے اور خود بھی اس کی پابندی کیجئے۔

علماء کرام نے اس جگہ یہ نکتہ بیان کیا ہے کہ گھر والوں کو نماز کا حکم دینے کے ساتھ خود آپ کو بھی اس کی پابندی کا جو حکم دیا گیا ہے — جبکہ آپ پہلے ہی سے اس کے پابند تھے — اس کی وجہ اس کی تعلیم دینا ہے کہ امر بالمعروف نہی عن المنکر کا فریضہ ادا کرنے والے کو چاہئے کہ خود بھی اپنے اعمال کی پابندی و پختگی پر نظر رکھے، خاص طور سے جس عمل کی دوسری کوتاہی کر رہا ہے اس پر خود بھی عامل ہونا چاہئے۔

حدیث صحیح میں حضرت اسامہ بن زیدؓ سے مروی ہے کہ رسول اللہ ﷺ نے ارشاد

فرمایا:

یوتی بالرجل یوم القيامة فيلقی فی النار فتندلق اقتاب بطنه، فیدور بها کما یدور الحمار بالرحی، فیجتمع	قیامت کے دن ایک شخص کو لا کر جہنم میں ڈال دیا جائے گا، ڈالتے ہی اس کی آنتیں پیٹ سے باہر نکل پڑیں گی اور وہ
--	--

الی اهل النار فيقولون ، يا فلان! آنتوں کے اطراف ایسا گھومنا شروع  
مالک ؟ الم تک تأمر بالمعروف کرے گا جیسے کہ گدھا آٹے کی چکی کے  
وتنهی عن المنکر فيقول بلى ! قد اطراف گھومتا ہے، یہ حالت دیکھ کر اہل  
كنت امر بالمعروف ولا آتیه، وانہی دوزخ اس کے اطراف جمع ہو جائیں گے  
عن المنکر وآتیه۔ (۱) اور اس سے کہنے لگیں گے اے شخص! تجھے

کیا ہو گیا ہے؟ تو تو دنیا میں اچھی باتیں  
پھیلاتا اور بری باتوں سے لوگوں کو روکا  
کرتا تھا، وہ کہے گا، ہاں میں تم لوگوں کو  
اچھی باتوں کے لئے کہتا تھا مگر خود ان پر  
عمل نہیں کرتا تھا اور بری باتوں سے تم کو تو  
روکتا تھا مگر خود انہیں میں مبتلا رہتا تھا۔

یہ حدیث بدعمل واعظوں اور داعیوں کے لئے روکنے کھڑے کر دینے والی وعید ہے  
اور اس سے معلوم ہوتا ہے کہ اگرچہ کہ بدعملی کے باوجود ”امر ونہی“ کا فریضہ آدمی سے  
ساقط نہیں ہوتا مگر دوسروں کو وعظ و نصیحت کے باوجود خود بدعمل رہنا بھی کوئی معمولی درجہ کا  
گناہ نہیں ہے۔

اس سلسلہ میں آیات واحادیث اور بزرگان سلف کے ارشادات بے شمار ہیں، عبرت  
کے لئے مذکورہ بالا تین آیات شریفہ اور ایک حدیث صحیح بھی سمجھداروں کے واسطے انشاء اللہ  
بہت کافی ہے۔ ویسے بھی غور و فکر کرنے سے یہ بات بآسانی سمجھ میں آسکتی ہے کہ جب ایک  
چیز کو اچھی سمجھ کر ہم دوسرے کو اس کی دعوت دے رہے ہیں، یا بری سمجھ کر دوسرے کو اس کے  
ضرر سے بچانے کی کوشش کر رہے ہیں تو خود ہم کو اس کے موافق چلنے اور عمل کرنے میں آخر کیا

دشواری ہے؟ جبکہ جانتے بوجھتے بلکہ دوسروں کو روکتے ہوئے بھی خود بے عمل رہنا ہر عقل مند کے نزدیک بڑی شقاوت قلبی اور بے حسی کی بات ہے، یہ بات بھی مد نظر رہنا چاہئے کہ ایسی صورت میں امر بالمعروف اور نہی عن المنکر نفع کے اعتبار سے بے اثر بھی ہو کر رہ جاتے ہیں، کیونکہ جو شخص خود بے عمل ہوتا ہے اس کی زبان میں تاثیر اور الفاظ میں قوت نہیں ہوتی۔

حضرت حکیم الامتؒ فرماتے ہیں کہ مجھ سے ایک دفعہ مولوی محمود الحق صاحبؒ نے پوچھا کہ علماء تو بہت ہیں اور سب وہی پڑھے ہوئے ہیں، لیکن جس طرح آپ ہر قابل اصلاح امر پر روک ٹوک کرتے ہیں اور چھوٹی سے چھوٹی بات پر پوری قوت سے توجہ دلاتے ہیں وہ عام طور سے دوسرے علماء کے ہاں نظر نہیں آتا، اس کی وجہ کیا ہے؟ پھر خود انہوں نے ہی یہ وجہ بتلائی کہ جن باتوں پر آپ روک ٹوک کرتے ہیں ان سے بچنے کا اور جن باریک باتوں کی آپ ترغیب دیتے ہیں ان پر عمل کا خود بھی اہتمام کرتے ہیں، اس لئے آپ کو اندرونی طور پر ایک قوت حاصل ہوتی ہے۔

یہی وجہ ہے کہ تمام انبیاء کرام علیہم السلام نے اپنی اپنی مدعو قوموں کے سامنے عملی اور اخلاقی طور پر اپنے آپ کو اتنا صاف ستھرا پیش فرمایا ہے کہ بڑے سے بڑے دشمن کو ان کی سیرت پر انگلی اٹھانے اور ان کے دامن کردار پر داغ دکھانے کی حسرت نہ ہو سکی، اور ہمارے لئے ان کا اسوہ ہی سب سے بڑا نمونہ اور سب سے بڑی دلیل ہے، دیکھئے! حضرت یوسفؑ کو ایک عرصے کے بعد قید خانہ کی مشقتوں سے رہائی کی خوشخبری سنائی گئی اور عزت و منصب کی توقعات بھی سامنے لائی گئیں، مگر اس کے باوجود انہوں نے اپنے اوپر لگائے گئے الزام کی صفائی کے بغیر محض رہائی کی نعمت کو اختیار نہیں فرمایا، بلکہ عزیز مصر کے فرستادہ کو یہ کہہ کر واپس بھیج دیا۔

فَسْأَلُهُ مَا بَالُ النِّسْوَةِ الَّتِي قَطَّعْنَ  
أَيْدِيَهُنَّ إِنَّ رَبِّي بِكَيْدِهِنَّ عَلِيمٌ ۝ (۱)

پہلے تم عزیز سے انگلیاں کاٹ لینے والی  
عورتوں کے واقعہ کی بابتہ پوچھو کہ اس کی  
حقیقت کیا ہے؟ میرا رب ان کے مکر سے

خوب واقف ہے (مگر میری قوم غلط فہمی  
میں مبتلا ہے)

پھر جب بھرے دربار میں اس مسئلہ کو اٹھایا گیا اور متعلقہ خواتین نے حاشِ اللہ مَا  
عَلِمْنَا عَلَيْهِ مِنْ سُوءٍ ۝ بخدا! ہمیں ان کی کسی برائی کا علم نہیں کہہ کر ان کی پاکبازی کا  
اعلان کر دیا اور خود ”عزیز مصر“ کی بیوی نے بھی دو ٹوک انداز میں اپنی غلطی اور ان کی بے  
قصوری کا اعتراف اَنَّا رَاَوْدُنَّ عَنْ نَفْسِهِ وَاِنَّهُ لَمِنَ الصّٰدِقِیْنَ ۝ میں نے ہی انہیں  
ورغلا یا تھا اور پھسلانے کی کوشش کی تھی وہ تو راست باز اور نیکو کار آدمی ہیں کہہ کر کر لیا، تب  
کہیں جا کر حضرت یوسف علیہ السلام نے رہائی کے فیصلے کو قبول فرمایا اور دربار میں تشریف لائے  
محدث دکن حضرت عبداللہ شاہؒ نے اپنی تصنیف ”یوسف نامہ“ میں یہاں اس نکتہ کی  
طرف اشارہ فرمایا ہے کہ داعی اگر اپنے دامن اخلاق پر بد عملی کا داغ رکھتا ہے تو مدعو کے لئے  
اس کی دعوت بے اثر ہو کر رہ جاتی ہے، خود اللہ کے نبی علیہ الصلوٰۃ والسلام نے واضح اعلان  
فرمایا وَبِذٰلِكَ اُمِرْتُ وَاَنَا اَوَّلُ الْمُسْلِمِیْنَ ۝ مجھے بھی ان باتوں کا حکم دیا گیا ہے اور  
میں ہی اپنی دعوت پر سب سے پہلے عمل کرنے والا ہوں، بلکہ علماء فرماتے ہیں کہ  
آپ صلی اللہ علیہ وسلم کا تو کمال دعوت یہ ہے کہ آپ نے امت کو جن باتوں کا حکم دیا اور انہیں جتنی  
مقدار کا پابند کیا اس سے کہیں زیادہ ان باتوں پر خود عمل کر کے دکھلایا، فجزاه اللہ عنا وعن  
جميع امته افضل ما جزيت نبيا عن امته ﷺ

### (۱۰) اختلافی واجتہادی مسائل میں امر و نہی درست نہیں ہے

جو مسائل فقہاء مجتہدین کے نزدیک مختلف فیہ ہیں یعنی ائمہ مجتہدین کے درمیان ان میں اختلاف پایا جاتا ہو تو ایسے مسائل میں ایک فریق دوسرے فریق پر تکلیف کر سکتا ہے یا نہیں؟ اس کے جواب میں علماء کرام کی رائے یہ ہے کہ اجتہادی و اختلافی مسائل میں تکلیف نہیں ہے، اس لئے کہ جس پر تکلیف کی جارہی ہے ممکن ہے کہ وہ اس کو منکر نہ سمجھتا ہو اور جواز کے قائل فریق پر اعتماد کرتا ہو، مگر یہ صرف واقعی ”مجتہد فیہ مسائل“ میں ہے، اس کا یہ مطلب ہرگز نہیں کہ کسی بھی نام نہاد مجتہد اور خود ساختہ مفکر کی غلطیوں پر تکلیف نہیں کی جاسکتی، ایسے جھوٹے دعوے دار اور نفس پرست لوگوں کا رد کرنا علماء کرام کی اہم ذمہ داری ہے۔

امام نوویؒ فرماتے ہیں:

معروفات کے حکم اور منکرات کی روک تھام کے سلسلہ میں علماء کرام کو بھی اس بات کا خیال رکھنا چاہئے کہ وہ اختلافی امور نہ ہوں، اس لئے کہ مسائل اجتہادیہ میں اکثر محققین کے مطابق ہر مجتہد حق پر ہے، بعض علماء کے نزدیک ان میں سے کوئی ایک حق پر ہے مگر اس ایک کی قطعی تعیین نہیں ہو سکتی، اس لئے ان امور میں کسی ایک جانب کو اختیار کرنے والے پر ”امر و نہی“ نہیں کی جاسکتی، البتہ کسی مسئلہ میں کوئی ایسی صورت ہو جس کے اختیار کرنے سے اختلاف اجتہادی سے بچا جاسکتا ہو تو اس کی ترغیب دینے میں کوئی حرج نہیں ہے۔ (۱)

علامہ ظفر احمد عثمانیؒ فرماتے ہیں:

مختصر یہ کہ امور اجتہادیات میں منکر وہ ہے جو اس کے مرتکب کے نزدیک بھی منکر ہو، مثلاً آپ کو معلوم ہے کہ کوئی حنفی کسی شافعی کے گھوڑے کا گوشت کھانے پر تکلیف نہیں کر سکتا، اس لئے کہ وہ حنفی کے نزدیک اگر مکروہ ہے تو شافعی کے نزدیک اس کا استعمال درست ہے۔ اس سے معلوم ہوا کہ آج کل غیر مقلدین کا مقلدین کو گمراہ قرار دینا اور عبادات میں

(۱) مسلم بشرح النووی کتاب الایمان

اپنے علماء کے مختار طریقہ ہی کو سنت قرار دے کر دیگر مجتہدین کی اتباع کرنے والوں پر تکبر کرنا بلکہ تردید کرنا خود ایک قابل اصلاح فکر ہے، یہ کوئی دینی خدمت نہیں ہے، اس حرکت کا سبب یا تو مفسرین و شارحین کی مدد کے بغیر براہ راست قرآن و حدیث کا مطالعہ اور اپنی عقل و فہم پر ضرورت سے زیادہ اعتماد کر لینا ہے، یا پھر توسیع مسلک کی ہوس اور نفسانیت کی تسکین ہے، جب کہ یہ دونوں چیزیں آدمی کو صراطِ مستقیم اور سلفِ صالحین کے طرزِ قدیم سے ہٹا دینے کے لئے کافی ہیں، پھر اس کا جو نتیجہ نکل رہا ہے وہ بھی کسی صاحبِ نظر سے مخفی نہیں ہے کہ جو امت ان فقہی اور تحقیقی اختلافات کے باوجود باہم مل جل کر اور اخوت و محبت کے ساتھ دین اور دین کی محنتوں میں لگی رہتی تھی وہ آج اس نامعقول اور غیر شرعی تشددانہ طرزِ عمل کی نحوست سے باہم دست و گریباں اور ایک دوسرے سے دور ہوتی جا رہی ہے، گھر گھر انتشار اور بھائی بھائی میں اختلاف ہوتا جا رہا ہے، ایسی صورت میں ظاہر ہے کہ ان حضرات کا یہ کام بحجائے خود قابل اصلاح ہے۔

(۱۱) امر و نہی کا کام احتیاط اور حکمت سے کرنا چاہئے

فقہ ابوالبیٹ سمرقندیؒ فرماتے ہیں:

امر بالمعروف نہی عن المنکر کی تین شرائط ہیں۔ (۱) نیت کا صالح ہونا کہ رضائے الہی اور اعلاءِ کلمۃ اللہ ہی اس کا مقصد ہو کسی سے ذاتی اختلاف یا نفسانی ہوس اور شہرت و نام وری جیسی باتیں اس میں شامل نہ ہوں۔ (۲) جس چیز کا حکم دے رہا ہے یا منع کر رہا ہے اس کا صحیح علم ہونا، کیوں کہ علم نہ ہونے کے باوجود امر و نہی کرنا صحیح کو غلط اور غلط کو صحیح بنادینے کا سبب ہو جاتا ہے۔ (۳) اس کے نتیجہ میں کوئی ناخوش گوار بات پیش آئے تو اس پر صبر کا حوصلہ ہونا، اس لئے کہ اس کام کے کرنے والوں کو اکثر ایذا کا سامنا کرنا پڑتا ہے جیسا کہ انبیاء علیہم السلام کو کرنا پڑا۔ (۴) امر و نہی میں نرمی و تواضع سے کام لینا کہ سختی سے اکثر نقصان ہی ہوتا ہے، (البتہ ضرورت کے مواقع مستثنیٰ ہیں)۔ (۵) جس چیز کا امر یا جس بات

سے نبی کر رہا ہے اس پر خود بھی عمل کرنا، اس لئے کہ بد عمل آدمی کے کلام میں اثر نہیں ہوتا۔  
حکیم الامت حضرت تھانویؒ فرماتے ہیں:

امر بالمعروف نہی عن المنکر امور واجبہ میں واجب ہے، بشرطیکہ اس پر قدرت ہو اور قدرت کے معنی یہ ہیں کہ اس کو کسی بڑے ضرر کا اندیشہ نہ ہو، مستحبات میں مستحب ہے، البتہ کسی ضرر کے اندیشہ کے باوجود ہمت کر کے کوئی شخص امر و نہی کا مندرجہ ادا کرے تو اس کو اس عزیمت کا اجر ملے گا، پھر جس شخص کو ایسا کوئی اندیشہ لاحق نہ ہو (مثلاً حاکم کو اپنے ماتحتوں سے کوئی اندیشہ نہیں ہوتا، اسی طرح کسی بھی آدمی کو اپنے اہل و عیال، اور نوکروں خادموں سے کوئی ضرر نہیں پہنچ سکتا) تو اس پر لازم ہے کہ اپنی قوت و اختیار کو استعمال کر کے اس منکر کا ازالہ کر دے، بصورتِ دگر زبان سے نکیر کرے، وہ بھی نہ کر سکے تو دل سے اس کو برا جان کر اس پر عمل کرنے والے سے ناراض اور خفا رہے، ایک بات یہ بھی ملحوظ رکھنے کی ہے کہ ”امر و نہی“ کرنے والا اس مسئلہ کے بارے میں بقدر ضرورت علم صحیح بھی رکھتا ہو، ایک بات یہ بھی ملحوظ رکھنے کی ہے کہ مستحب امور میں بہت نرمی سے کام لے اور واجبات کی اصلاح کو مستحبات پر مقدم کرے، ہاں! اگر نرمی سے بالکل ہی کام نہ چلے تو پھر بقدر ضرورت سختی کو اختیار کرے۔ (۱)

حضرت سہل بن عبد اللہ تستریؒ فرماتے ہیں:

جو شخص اپنے آپ کے علاوہ کسی اور پر قادر نہ ہونے کی وجہ سے صرف اپنی ذات کی حد تک دین کے احکام بجالاتا ہے اور دوسروں کی جو برائیاں اس کو نظر آتی ہیں ان کو دل سے تو برا جانتا ہے مگر کسی کو روک نہیں پاتا تو اس پر کوئی گناہ نہیں، اس لئے کہ جس قدر امر بالمعروف و نہی عن المنکر وہ کر سکتا تھا گویا اس نے اس کو بجالایا۔

حضرت امام غزالیؒ فرماتے ہیں: کوئی شخص اپنے گھر کے اندر چھپ کر کوئی غلط کام کر

رہا ہو تو نکیر کرنے والے کے لئے بلا اجازت اندر جا کر اس سے پوچھنا کہ تو کیا کر رہا ہے، یا دروازے اور کھڑکی سے کان لگا کر یہ معلوم کرنا کہ وہاں کیا ہو رہا ہے درست نہیں ہے، کیونکہ جس کام کو اللہ تعالیٰ پوشیدہ رکھیں اس کو پوشیدہ ہی رہنے دینا چاہئے۔

محدث دکن حضرت ابوالحسناتؒ فرماتے ہیں: جب ظاہر نظر میں کوئی کام برا معلوم ہو تو نیک کام کی تعلیم دیں اور اچھی باتیں بتلا دیا کریں، اگر کوئی جاہل جہالت سے آپ کی ہدایات پر عمل نہ کرے اور ناخوش ہو کر آپ کے آزار کے درپے ہو جائے اور زبان سے برا بھلا کہے تو ایسے جاہلوں سے اعراض کریں اور کنارہ کش رہیں، جاہلوں کے ساتھ آپ بھی جاہل بن کر مقابلہ نہ کریں۔ (۱)

حضرت سعید بن جبیرؒ فرماتے ہیں:

میں نے ابن عباسؓ سے پوچھا کہ کیا میں بادشاہ کو امر بالمعروف نہی عن المنکر کر سکتا ہوں؟ انہوں نے فرمایا ”اگر تمہیں اپنے قتل کر دیئے جانے کا خوف ہے تو مت کرو! میں نے دوبارہ پوچھا تو یہی جواب دیا، سہ بارہ پوچھا تو پھر یہی جواب دیا، ساتھ ہی یہ بھی فرمایا کہ اگر تم یہ کام کرنا ہی چاہتے ہو تو تم جانو اور بادشاہ! یعنی تم پر لازم تو نہیں ہو پھر بھی آکر ہمت کر کے یہ کام کرتے ہو تو نتائج کے خود ذمہ دار ہو۔

حضرت طاؤسؒ فرماتے ہیں:

ایک شخص نے حضرت عبداللہ ابن عباسؓ سے دریافت کیا کہ کیوں نہ میں بادشاہ وقت کو امر بالمعروف نہی عن المنکر کروں؟ فرمایا: تم اپنے آپ کو اس کے لئے آزمائش نہ بناؤ! اس نے پوچھا کہ اگر وہ مجھے اللہ کی نافرمانی کا حکم دے تب بھی کچھ نہ کہوں؟ فرمایا: اگر ایسی بات ہے تو ہمت کا مظاہرہ کرو۔

فقیر ابواللیث سمرقندیؒ فرماتے ہیں: امر بالمعروف نہی عن المنکر کرنے



والے کو چاہئے کہ برائی میں مبتلا شخص کو جس قدر ہو سکے تنہائی میں سمجھانے کی کوشش کرے کیونکہ اس طریقے سے زیادہ نفع ہوتا ہے، پھر اگر یہ صورت مفید مطلب نہ ہو تو علانیہ بھی توجہ دلا سکتا ہے، اس کے ساتھ نیکو کار اور سمجھ دار لوگوں کے ذریعہ اس شخص پر دباؤ بھی ڈالا جائے، اس لئے کہ اگر یہ لوگ ناراضگی کے اظہار سے اس برائی برقاہ نہیں پاسکتے تو وہ لوگ ان پر غالب آجائیں گے۔ (۱)

حافظ ابن رجبؒ اور فضیل بن عیاضؒ وغیرہ فرماتے ہیں:

بادشاہوں اور حاکموں کو امر بالمعروف نہی عن المنکر کرنے میں اس بات کا خوف ہو کہ وہ اس کے اہل و عیال یا پڑوسیوں وغیرہ پر ظلم کریں گے تو ایسی صورت میں ان کو چھیڑنا مناسب نہیں ہے، کیونکہ اگرچہ راہِ خدا میں تکلیف اٹھانا فضیلت و عزیمت کی بات ہے مگر یہاں شخصی مجاہدہ ہی کا ایک مسئلہ نہیں ہے دوسروں کی تکلیف کا مسئلہ بھی ہے، اسی طرح اگر امر بالمعروف نہی عن المنکر کرنے والے کو تلوار، کوڑے، قید، جلاوطنی، تاوان وغیرہ مصائب سے دوچار کر دئے جانے کا اندیشہ ہو تو اس کی وجہ سے امر و نہی کا فریضہ اس پر سے ساقط ہو جائیگا، اگر صرف بدکلامی، اور گالی گلوچ کا اندیشہ ہے تو محض اس کی وجہ سے یہ ذمہ داری ختم نہ ہوگی۔

امام احمد بن حنبلؒ فرماتے ہیں:

اور اگر کوئی شخص ان اذیتوں کے احتمال کے باوجود ہمت کر کے امر و نہی کا فریضہ ادا کرتا ہے تو یہ بڑی عزیمت کی بات ہے، نبی کریم ﷺ کا ارشاد ہے ”سب سے افضل جہاد ظالم بادشاہ کے سامنے احقاقِ حق کرنا ہے“، اور اگر اذیت سہنے کی ہمت اور صبر کا یا رانہ ہو تو پھر ایسی صورت میں امراء و حکام کو نہیں چھیڑنا چاہئے، نبی کریم ﷺ نے فرمایا مومن کے لئے مناسب نہیں ہے کہ اپنے آپ کو ذلیل کرے۔ (۲)

محدث دکن حضرت عبداللہ شاہؒ فرماتے ہیں: امر بالمعروف میں خلوص نیت کا زیادہ اثر ہے، طریقہ بھی اچھا ہونا چاہئے، ہم اپنی طرف سے امر بالمعروف نہیں عن المنکر کا ایسا طریقہ اختیار نہ کریں جس سے کوئی خفا ہو جائے، اگر ہمارے اچھے طریقے سے نکیر کرنے پر بھی کوئی خفا ہوتا ہے تو ہونے دیجئے، اس کی پروا نہیں، ہمیں تو خدا پر نظر رکھنا اور صرف اس کی رضا کا طالب ہونا چاہئے، جب ظاہر نظر میں کوئی کام برا معلوم ہو تو نیک کام کی تعلیم دیں اور اچھی باتیں بتلا دیا کریں اور اگر کوئی جاہل جہالت میں آکر آپ کی باتوں پر عمل نہ کرے اور ناخوش ہو کر آپ کی ایذا رسانی کے درپے ہو جائے اور زبان سے برا بھلا کہے تو ایسے جاہلوں سے اعراض کریں اور کنارہ کش رہیں، جاہلوں کے ساتھ آپ بھی جاہل نہ بن جائیں، مذہبی امور میں سختی کا کوئی فائدہ نہیں، ہم سب کا حال ہمارا پروردگار خوب جانتا ہے کہ کون کس قابل ہے، سختی سے کہنے کی ضرورت نہیں، نرمی سے کہیں تاکہ اثر بھی ہو اور آپ بھی اپنی ذمہ داری سے عہدہ برآ ہو جائیں۔ (۱)

علامہ سید محمد آلوسی بغدادیؒ فرماتے ہیں:

اگر کسی منکر سے ایک شخص کو واقفیت ہے، دوسروں کو علم نہیں تو ایسی صورت میں اس واقف شخص کے ذمہ اس منکر پر نکیر لازم ہے، بشرطیکہ اسے اس کے ازالہ پر قدرت ہو، مثلاً اپنی بیوی بچوں اپنے ماتحتوں کو کسی معروف میں کوتاہی کرتے یا کسی منکر میں مبتلا ہوتے دیکھے تو اس پر ان کی اصلاح و درستگی کی فکر شرعاً لازم اور انتہائی ضروری ہے۔ (۲)

رکن الاسلام سمرقندیؒ فرماتے ہیں:

والدین کو امر بالمعروف نہیں عن المنکر میں سنت یہ ہے کہ ایک آدم مرتبہ انہیں توجہ دلا کر سکوت اختیار کرے اور ان کے لئے دعا کا اہتمام کرتا رہے، جو شخص فکر اور دعا کا اہتمام کرے گا تو اس کی طرف سے اللہ تعالیٰ کافی ہو جائے گا۔ (۳)

## (۱۲) امر و نہی کا کام کرنے کے فوائد و فضائل

اللہ تعالیٰ اور اس کے رسول ﷺ کی جانب سے اس کام کی ترغیب دینا اور اس پر امت کی فوز و فلاح کو موقوف رکھنا نیز دیگر عبادات اور اعمالِ صالحہ کے موجود ہونے کے باوجود محض اس کام کے نہ کرنے کی وجہ سے عذابِ عام میں مبتلا کیا جانا اس بات کو سمجھنے کیلئے بہت کافی ہے کہ امر بالمعروف و نہی عن المنکر کے کام کی فضیلت کتنی ہے اور اس کے ترک کا نقصان کیا ہے؟ تاہم چند آیات و احادیث اس عنوان کے تحت بھی پیش کی جاتی ہیں

إِنَّ اللَّهَ يَأْمُرُ بِالْعَدْلِ وَالْإِحْسَانِ  
وَالْإِيتَائِ ذِي الْقُرْبَىٰ وَيَنْهَىٰ عَنِ  
الْفَحْشَاءِ وَالْمُنْكَرِ وَالْبَغْيِ  
يَعِظُكُمْ لَعَلَّكُمْ تَذَكَّرُونَ ﴿۹۰﴾ (۱)

بے شک اللہ تعالیٰ عدل احسان اور اہل  
قربت پر مال خرچ کرنے کا حکم دیتا ہے  
اور فحش ناپسندیدہ اور ظلم کے کاموں سے  
منع فرماتا ہے وہ تمہیں نصیحت کرتا ہے  
تا کہ تم نصیحت حاصل کرو۔

مذکورہ آیت میں اللہ تعالیٰ نے خود اپنے بارے میں فرمایا کہ وہ اپنے بندوں کو اچھی باتوں کا حکم دیتا ہے اور بری باتوں سے روکتا اور منع فرماتا ہے، معلوم ہوا کہ مولائے کریم جو کام خود کرتا ہے اسی کے کرنے کا بندوں کو حکم دیا ہے۔

ایک جگہ ارشاد ہے:

الَّذِينَ يَتَّبِعُونَ الرَّسُولَ النَّبِيَّ  
الَّذِي بَجَدُونَهُ مَكْتُوبًا  
عِنْدَهُمْ فِي التَّوْرَةِ وَالْإِنْجِيلِ  
يَأْمُرُهُمْ بِالْمَعْرُوفِ وَيَنْهَاهُمْ عَنِ  
الْمُنْكَرِ - (۲)

جو لوگ اس رسول کا اتباع کرتے ہیں جو  
نبی امی ہے جس کے بارے میں  
اہل کتاب تورات و انجیل میں لکھا ہوا  
پاتے ہیں وہ امر بالمعروف و نہی عن  
المنکر کرتے ہیں۔

اس آیت سے معلوم ہوا کہ اللہ کے رسول ﷺ کی امتیازی صفت بھی امر بالمعروف نہی عن المنکر ہے، اسی لئے تو یہاں دیگر صفات سے مقدم کر کے بیان فرمایا، نیز ہمیں سے یہ بھی پتہ چلا کہ امر بالمعروف نہی عن المنکر کے مبارک کام میں لگنے والا اللہ تبارک و تعالیٰ اور حضرت محمد ﷺ کے کام میں شریک و شامل ہے، یہ کتنی بڑی فضیلت اور کیسی عالی نسبت ہے، اللہ پاک قدر کی توفیق عطا فرمائے۔ آمین

سورہ لقمان آیت: ۱۷ میں امر بالمعروف نہی عن المنکر کو ”کارِ عزیمت“ یعنی بڑی ہمت کا کام فرمایا گیا۔

سورہ ذاریات آیت: ۵۵ میں امر بالمعروف نہی عن المنکر کا ذکر کر کے اسے ایمانی صفت قرار دیا گیا اور اس پر عمل کرنے والوں کو خوشخبری دی گئی ہے۔

سورہ توبہ آیت: ۱۷ میں صحابہ کرامؓ کی اس صفت کے ساتھ تعریف کر کے ان سے خوشنودی کا اظہار کیا گیا ہے اور امر بالمعروف نہی عن المنکر کو اہل ایمان کی صفات میں شمار کر کے ایسے لوگوں پر رحمت الہی کا وعدہ کیا گیا ہے۔

سورہ اعراف آیت: ۱۶۵ میں بنی اسرائیل پر سخت عذاب کا ذکر کرتے ہوئے فرمایا اس عذاب سے ہم نے ان لوگوں کو بچا لیا جو برائیوں سے لوگوں کو روکا کرتے تھے۔

یہ اور ان کے علاوہ بہت سی فضیلتیں ہیں جو قرآن وحدیث میں جگہ جگہ بیان کی گئی ہے، قدردانوں کے لئے یہی بہت کافی ہیں۔

حضرت ابن شہابؒ کہتے ہیں کہ حضرت ہشام بن حکیم بن حزام رضی اللہ عنہ اپنے ساتھ چند لوگوں کی جماعت بنا کر امر بالمعروف نہی عن المنکر کیا کرتے تھے، اسی طرح حضرت عمرؓ کو جب کسی برائی کی خبر ملتی تو فرماتے جب تک میں اور ہشام زندہ ہیں یہ برائی نہیں ہو سکے گی۔ (۱)

سلف صالحین فرماتے ہیں:

جس بستی میں انصاف پسند حکام، حق پرست علماء امر بالمعروف نہی عن المنکر کرنے والے مشائخ، بے حجابی و فیشن پرستی سے بچنے والی خواتین موجود ہوں وہ بستی تمام بلاؤں اور مصیبتوں سے محفوظ رہتی ہے۔ (۱)

(۱۳) امر و نہی کا کام نہ کرنے کے نقصانات

جہاں تک اس فریضے سے غفلت کے ترک پر وعیدوں کا معاملہ ہے تو وہ بھی اس قدر سخت اور اتنی زیادہ ہیں کہ اس مختصر رسالے میں جمع نہیں کی جاسکتیں، تاہم چند ایک وعیدیں ذیل میں ملاحظہ فرمائیں۔

یہودیوں کی بربادی و مردودی کے اسباب بیان کرتے ہوئے اللہ تعالیٰ نے فرمایا:

كَانُوا لَا يَتَنَاهَوْنَ عَنْ مُنْكَرٍ وَهُوَ لَوْ كَانُوا لَبِئْسَ مَا كَانُوا يَفْعَلُونَ ﴿۴۵﴾  
وہ لوگ جن برائیوں میں خود مبتلا تھے ان سے دوسروں کو منع نہیں کرتے تھے، واقعی یہ ان کی بڑی بری حرکت تھی۔ (۲)

دوسری آیت میں انہی یہودی بے بہود کی مذمت کرتے ہوئے فرمایا:

لَوْلَا يَنْهَاهُمُ الرَّبُّيُّونَ وَالْأَحْبَارُ عَمَّا كَانُوا يَفْعَلُونَ ﴿۴۶﴾  
علماء اور مشائخ نے اپنی قوم کو گناہ کے بول بولنے اور حرام کھانے سے کیوں نہیں روکا؟ بے شک یہ ان کی بہت ہی بری حرکت تھی۔ (۳)

پیچھے حضرت ابن عباسؓ کا قول گزر چکا ہے کہ یہ قرآن کریم کی وعیدوں میں سب سے سخت وعید ہے، امر بالمعروف نہی عن المنکر کے ترک کی مذمت میں اس سے بڑھ کر اور کیا وعید ہو سکتی ہے۔

(۱) احکام القرآن ۲/۴۰ (۲) سورۃ المائدہ: ۷۹، (۳) سورۃ المائدہ: ۷۳

عن جابر رضی اللہ عنہ قال رسول اللہ ﷺ اوحى الله عز وجل الى جبرئيل عليه السلام ان اقلب مدينة كذا وكذا باهلها، فقال يا رب! ان فيهم عبدك فلانا لم يعصك طرفة عين، قال فقال اقلبها عليه وعليهم، فان وجهه لم يتمعرفى ساعة قط۔ (۱)

نبی کریم صلی اللہ علیہ وسلم نے ارشاد فرمایا کہ اللہ تعالیٰ نے (بنی اسرائیل کی ایک بستی کے بارے میں) جبرئیل علیہ السلام کو حکم دیا کہ اس بستی کو اٹھا کر پلٹ دو، انہوں نے عرض کیا کہ پروردگار! اس بستی میں ایک بندہ آپ کا ایسا ہے جس نے ایک لمحہ بھی آپ کی نافرمانی نہیں کی، رسول اللہ صلی اللہ علیہ وسلم نے فرمایا کہ اللہ تعالیٰ نے (اس کے جواب میں) فرمایا: اس بندے کے ساتھ ہی ان لوگوں پر بستی کو الٹ دو، اس لئے کہ ساری بستی میری نافرمانی کرتی رہی مگر اس کے ماتھے پر شکن تک نہ پڑا۔

اللہ اکبر! کتنی عبرتناک سزا ملی اور کس قدر خطرناک انجام ہوا اس فریضے سے کوتاہی کا کہ مدت العمر کی عبادت و ریاضت اور زہد و تقویٰ اس کے انجام بد سے بچانہ سکا، اعاذنا اللہ منہ۔ اس کے علاوہ احادیث شریفہ میں امر بالمعروف نہی عن المنکر کو ترک کر دینے والوں پر مرنے سے پہلے عذاب میں مبتلا کر دیئے جانے، دعاؤں کی تاثیر ختم کر دیئے جانے، نصرت الہی سے محروم کر دیئے جانے، قلوب کے مسخ اور گڈمڈ کر دیئے جانے، وحی کی برکات اٹھالنے جانے وغیرہ جیسی سخت وعیدیں منقول ہوئیں ہیں، ان میں سے بعض پچھلے صفحات میں بھی گزر چکی ہیں، یہاں جس قدر مذکور ہوا وہ ہماری عبرت و ہدایت کے لئے بہت کافی ہے۔

(۱۴) امر و نہی سے متعلق صحابہ کرامؓ کے چند واقعات

✽ حضرت عبداللہ ابن عمرؓ کی حجاج بن یوسف کے مظالم پر نکیر

حجاج اس امت کا بڑا ظالم و جابر حکمران تھا، ایک مرتبہ اپنے زمانہ گورنری میں خطبہ دے رہا تھا، اسی دوران حضرت عبداللہ بن عمرؓ کھڑے ہوئے اور حجاج سے مخاطب ہو کر فرمایا:

”اوخدا کے دشمن! تو نے تو اللہ کی حرام کی ہوئی چیزوں کو حلال کر لیا ہے اور بیت اللہ کو اجاڑ دیا ہے اور اولیاء اللہ کو قتل کر دیا ہے“۔

حجاج نے تعجب سے پوچھا: یہ کون شخص ہے؟ لوگوں نے کہا: یہ عبداللہ ابن عمرؓ ہیں، حجاج نے کہا شیخ چپ ہو جاؤ تم سٹھیا گئے ہو۔ (۱)

✽ حضرت ابوایوب انصاریؓ کی قبلہ رو بنے ہوئے بیت الخلاء پر نکیر!

حضرت ابوایوب انصاریؓ جب شام اور مصر کے دورے پر گئے ان علاقوں میں بیت الخلاء قبلہ رو بنے ہوئے دیکھے تو ناراض ہو کر حکمرانوں کو توجہ دلائی کہ یہاں بیت الخلاء قبلہ رو بنے ہوئے ہیں، حالانکہ حضور صلی اللہ علیہ وسلم نے اس کی ممانعت فرمائی ہے۔

✽ حضرت انسؓ کی لوگوں کے نماز تاخیر سے پڑھنے پر نکیر!

ایک مرتبہ کچھ لوگ ظہر کی نماز پڑھ کر حضرت انسؓ سے ملاقات کے لئے آئے تو انہوں نے دیکھا کہ حضرت انسؓ خادمہ سے وضو کے لئے پانی مانگ رہے ہیں، ان لوگوں میں سے ایک شخص نے حضرت انسؓ سے کہا ہم لوگ تو ظہر کی نماز ابھی ابھی پڑھ کر آ رہے ہیں، آپ کس نماز کے لئے وضو کر رہے ہیں؟ حضرت انسؓ کو ان لوگوں کی سستی پر غصہ آ گیا اور فرمایا ایسی نماز منافق کی ہوتی ہے کہ آدمی بیکار بیٹھا رہے اور نماز پڑھنے اس وقت اٹھے جب وقت مکروہ ہو جائے۔

### \* حضرت حذیفہؓ کی سونے کے برتن استعمال کرنے پر نکیر

حضرت حذیفہؓ مدائن کے گورنر تھے، ان کی خدمت میں مدائن کے ایک رئیس نے سونے کے پیالے میں پانی پیش کیا، تو آپ نے پیالہ پھینک دیا اور فرمایا: میں نے اس کو پہلے بھی منع کیا تھا مگر یہ نہ مانا، حالانکہ جناب رسول اللہ صلی اللہ علیہ وسلم نے سونے چاندی کے برتن استعمال کرنے کی ممانعت فرمائی ہے۔

### \* حضرت مغیرہؓ کی ”رستم“ شاہ ایران پر نکیر!

قادیسیہ کی مشہور جنگ ہے جو سیدنا حضرت عمر فاروقؓ کے زمانہ خلافت میں ایرانیوں سے لڑی گئی، حضرت عمرؓ نے اس جنگ کا سپہ سالار حضرت سعد بن ابی وقاصؓ کو مقرر فرمایا تھا، حضرت سعدؓ نے ایرانی سپہ سالار ”رستم“ کے مطالبے پر اپنے کئی نمائندے اس کے پاس بھیجے، آخر میں حضرت مغیرہ بن شعبہؓ کو بھیجا، رستم نے مسلمانوں کے سفیر حضرت مغیرہؓ کو مرعوب کرنے کے لئے بڑے کروفر سے اپنا دربار سجایا اور اپنی شان و شوکت کا خوب مظاہرہ کیا، زمین پر بیش قیمت فرش بچھا دیا، دیواروں پر زرق برق پردے لٹکائے اور خود سونے کے تخت پر جواہرات کا تاج پہن کر بڑی شان و شوکت اور تکبر سے بیٹھا، درباری سونے کے تاج اوڑھے ہوئے رستم کا استقبال کر رہے تھے، خدام اور سپہریدار دورویہ ہاتھ جوڑے کھڑے تھے، حضرت مغیرہؓ اس کروفر سے ذرہ برابر بھی متاثر نہیں ہوئے، رستم کے بچھائے ہوئے قیمتی فرش پر گھوڑے پر سواری کی حالت میں رستم تک پہنچ گئے اور تخت پر چڑھ کر اس کے زانو سے زانو ملا کر بیٹھ گئے، حضرت مغیرہؓ کی اس جرأت پر تمام درباری حیران رہ گئے، آخر پہرہ دار نے آگے بڑھ کر ان کو تخت سے نیچے گرا دیا، اس کے باوجود حضرت مغیرہؓ بالکل خوف زدہ نہیں ہوئے اور برجستہ فرمایا:

”اے ایران کے سردار! ہم تمہیں عقل مند سمجھتے تھے، لیکن تم تو بڑے بے وقوف نکلے، سنو! ہم مسلمان لوگ انسانوں کو خدا نہیں بناتے اور ہم کمزوروں پر طاقتور کی آقائی کے



قائل نہیں، ہمارا خیال تھا کہ تمہارے یہاں بھی یہی دستور ہوگا، بہتر تھا تم ہمیں پہلے بتا دیتے کہ تمہارے ہاں کمزور طاقتور کی پوجا کرتے ہیں اور انہیں دیوتا بنا کر اونچی جگہ بٹھاتے ہیں، انسانی مساوات کا اصول تمہیں تسلیم نہیں، اگر یہ بات مجھے پہلے معلوم ہو حباتی تو میں ہرگز تمہارے دربار میں نہ آتا۔

✽ حضرت ابوسعید خدریؓ کی حضرت امیر معاویہؓ پر نکیر!

حضرت ابوسعید خدریؓ ایک دن حضرت امیر معاویہؓ کے دربار میں جا کر ان سے ملے اور انہیں نصیحت کرتے ہوئے فرمایا: آپ صحابی رسول ہیں اور خلق خدا کی دینی و دنیاوی اصلاح کا بوجھ آپ کے کاندھوں پر ہے، آپ سے ہر امر کے متعلق اللہ کے ہاں باز پرس ہوگی، آپ ان بدعات کی اصلاح کریں جو لوگوں میں پھیل رہی ہیں۔ (۱)

✽ حضرت عبادہ بن الصامت انصاریؓ کی برائیوں پر نکیر!

حضرت عبادہؓ حق بات کہنے میں کسی سے نہ ڈرتے تھے، نہ دبتے تھے، عوام تو عوام خواص امراء اور حاکم وقت سے بھی نڈر ہو کر حق بات کہہ دیتے اور امر بالمعروف نہی عن المنکر کا فریضہ بلا خوف و خطر انجام دیتے تھے، جب آپ شام میں قیام پذیر تھے تو وہاں خرید و فروخت کے سودی معاملات پر لوگوں کو روک ٹوک کرتے رہتے تھے، اور ذرا سخت انداز اختیار کرتے تھے، حضرت عثمان غنیؓ نے ان کی شدت فراجی کی شکایات پر انہیں مدینہ منورہ بلا لیا، اور حضرت عبادہؓ سے دریافت کیا کہ کیا معاملہ ہے؟ آپ نے حاضرین کے سامنے اپنے جذبات بلا جھجک ظاہر کرتے ہوئے فرمایا: ”رسول اللہ صلی اللہ علیہ وسلم نے فرمایا تھا کہ میرے بعد حکام منکر کو معروف سے اور معروف کو منکر سے بدل دیں گے، لیکن اللہ تعالیٰ کی معصیت میں کسی کی اطاعت نہیں، تم لوگ بدی کے کاموں سے یعنی خلاف شرع کاموں سے ہرگز آلودہ نہ ہونا۔“ (۲)

(۱) علماء حق، مفتی انتظام اللہ شاہی، (۲) صحابہؓ کی انقلابی جماعت۔

✽ حضرت ابوالیوب انصاریؓ کی مغرب کی نماز تاخیر سے پڑھنے پر نکیر۔

حضرت عقبہؓ حضرت عمر فاروقؓ کے زمانہ خلافت میں مصر کے گورنر تھے، ایک مرتبہ کسی وجہ سے ان کو مغرب کی نماز میں دیر ہوگئی، حضرت ابوالیوب انصاریؓ نے ان کو فوراً ٹوکا ماہذہ الصلوٰۃ یا عقبہ عقبہ! یہ کونسی نماز ہے؟ عقبہؓ نے برامانے کے بجائے معذرت کرتے ہوئے کہا: ایک کام کی وجہ سے دیر ہوگئی، حضرت ابوالیوبؓ نے کہا: تم رسول اللہ ﷺ کے صحابی ہو، تم کو دیکھ کر لوگ یہ سمجھیں گے کہ رسول اللہ ﷺ بھی مغرب کی نماز اسی وقت پڑھا کرتے تھے، تم جیسے لوگوں کو احتیاط کرنا چاہئے۔

✽ حضرت ابو ہریرہؓ کی گورنر مدینہؓ مروانؓ پر نکیر۔

حضرت ابو ہریرہؓ امر بالمعروف نہی عن المنکر کے کام میں نہایت بے باک اور جری واقع ہوئے تھے، آپ مدینہ منورہ میں قیام پذیر تھے، یہاں کا گورنر مروان تھا، ایک مرتبہ حضرت ابو ہریرہؓ مروان کے گھر تشریف لے گئے تو اس کے گھر میں تصویریں لگی ہوئی نظر آئیں، آپ سے برداشت نہ ہوا تو مروان سے مخاطب ہو کر فرمایا: میں نے آنحضرت ﷺ سے سنا ہے کہ اس شخص سے زیادہ ظالم کون ہوگا جو خدا کی بنائی ہوئی مخلوق کی طرح مخلوق بناتا ہے، اگر اس کی قدرت میں ہے تو غلہ یا جو کا ایک دانہ پیدا کر کے دکھائے۔ (۱)

آگے حضرت مولانا محمد یوسف کاندھلویؒ کی شہرہ آفاق کتاب ”حیۃ الصحابہؓ“ سے چند واقعات نقل کئے جاتے ہیں:

✽ حضرت ابی بن کعبؓ کا حضرت عمرؓ کے سامنے اظہارِ حق!

حضرت ابی بن کعبؓ نے قرآن کریم کی یہ آیت پڑھی: مِنَ الَّذِينَ اسْتَحَقَّ عَلَيْهِمُ الْأُولِيَّانِ تو حضرت عمرؓ نے ان سے فرمایا تم نے غلط پڑھا، حضرت ابیؓ نے کہا: میں نے ٹھیک پڑھا ہے، آپ ہی غلطی پر ہیں، کسی آدمی نے حضرت ابیؓ سے کہا آپ

(۱) فہم قرآن مصنفہ مولانا سعید احمد اکبر آبادی

امیر المؤمنین کی بات کو غلط کہہ رہے ہیں؟ حضرت ابیؓ نے کہا میں تم سے زیادہ امیر المؤمنین کی تعظیم کرنے والا ہوں، لیکن چونکہ ان کی بات قرآن کے خلاف تھی اس وجہ سے میں نے قرآن کے مقابلہ میں ان کی بات کو غلط کہا ہے اور یہ نہیں ہو سکتا کہ میں قرآن کو غلط کہوں اور امیر المؤمنین کی غلط فہمی کو ٹھیک کہوں، حضرت عمرؓ نے فرمایا: ابیؓ ٹھیک کہتے ہیں۔

✽ حضرت بشیر بن سعدؓ کی جرأتِ امر و نہی!

حضرت نعمان بن بشیرؓ فرماتے ہیں کہ حضرت عمر بن خطابؓ ایک مجلس میں تھے اور ان کے ارد گرد حضراتِ مہاجرین اور انصار بیٹھے ہوئے تھے، حضرت عمرؓ نے منبر مایا ذرا یہ بتانا کہ اگر میں کسی کام میں ڈھیل برتوں تو تم کیا کرو گے؟ تمام حضرات ادباً خاموش رہے، حضرت عمرؓ نے اپنی اس بات کو دو تین مرتبہ دہرایا تو حضرت بشیر بن سعدؓ نے فرمایا: اگر آپ ایسا کریں گے تو ہم آپ کو ایسا سیدھا کر دیں گے جیسے تیر کو سیدھا کیا جاتا ہے، اس پر حضرت عمرؓ نے خوش ہو کر فرمایا: پھر تو تم لوگ ہی امیر کی مجلس میں بیٹھنے کے قابل ہو۔

✽ حضرت عبداللہ ابن مسعودؓ کی ایک شخص پر نکیر!

حضرت یزید بن عبید اللہؓ اپنے بعض ساتھیوں سے نقل کرتے ہیں کہ حضرت عبداللہ بن مسعودؓ نے ایک آدمی کو دیکھا کہ وہ جنازہ کے ساتھ جا رہا ہے اور ہنس بھی رہا ہے تو فرمایا کہ تم جنازے کے ساتھ چلتے ہوئے بھی ہنس رہے ہو؟ اللہ کی قسم! میں تم سے کبھی بات نہیں کروں گا۔

حضرت ابوالدرداءؓ فرماتے ہیں کہ اگرچہ میں ایک نیکی پر عمل نہیں کر رہا ہوتا ہوں اس کے باوجود میں دوسروں کو اس نیکی کے کرنے کا حکم دیتا ہوں اور مجھے اس پر اللہ سے اجر ملنے کی امید ہے۔ (۱)

(۱۵) ”امرو نہی“ سے متعلق محی السنہ حضرت مولانا شاہ ابرار الحق صاحبؒ کے چند گرا نقدر ملفوظات

محی السنہ حضرت مولانا شاہ ابرار الحق صاحبؒ کو اللہ تعالیٰ نے اس زمانے میں اس فریضے کا مجدد بنادیا تھا، حضرت سارے عالم میں پوری زندگی اسی کا سبق دیتے رہے اس کی اہمیت بتلاتے رہے، اس سے غفلت پر کڑھتے رہے، عملی طور پر انفراداً اور ”مجلس دعوت الحق“ کے ذریعہ اجتماعاً اس فریضے کو انجام دیتے رہے، اس لئے ذیل میں ان کے چند ارشادات کو بھی شامل مضمون کیا جا رہا ہے۔

(۱) ارشاد فرمایا: حضرت اقدس حکیم الامت مولانا تھانوی قدس سرہ فرمایا کرتے تھے کہ بعض لوگ وہ ہیں جو بظاہر خود تو اعمال صالحہ کرتے ہیں اور معاصی سے بچتے ہیں مگر اس کے ساتھ ہی ان لوگوں کے غیر شرعی افعال و معاصی میں شریک بھی رہتے ہیں جو خدا کے نافرمان ہیں، محض اس خیال سے کہ یہ دنیا ہے اس میں رہتے ہوئے برادری اور کنبے کو کیسے چھوڑا جاسکتا ہے؟ اور یہ مقولہ زبان زد ہے کہ ”میاں دین سے دنیا تھا منا بھاری ہے“ اور بعض وہ ہیں کہ جو ایسے ماحول میں شریک تو نہیں ہوتے مگر ان کاموں کو ہوتے ہوئے دیکھ کر ان کو ان کاموں سے نفرت بھی نہیں ہوتی، ان کے مرتکبین کے ساتھ شیر و شکر کی طرح ملے جلے رہتے ہیں، یعنی ایسے لوگوں سے اٹھنے بیٹھنے کھانے پینے میں ان سے کوئی پرہیز نہیں کرتے، حاصل یہ ہے کہ اپنے کسی برتاؤ سے اظہار نفرت نہیں کرتے تو ایسے لوگ بھی مبتلائے عقوبت ہوتے ہیں، اس پر اگر یہ شبہ ہوتا ہے کہ یہ لوگ ان معصیتوں کے مرتکب نہیں ہیں تو انہیں کیوں عذاب میں شامل کیا گیا تو اس شبہ مذکور کا جواب یہ ہے کہ (ان کا ان گنہ گاروں کے ساتھ) یہ شرکت یا سکوت کرنا خود معصیت ہے، اس لئے ان کا (عذاب میں) ابتلاء بھی معصیت کے سبب سے ہوگا، اور اب یہ اعتراض نہ ہو سکے گا کہ غیر عاصی پر بھی مصائب آتے

ہیں، اور اس کی مثال تو دنیا میں بھی موجود ہے، جو شخص حکومت اور سلطنت کے باغیوں سے میل رکھتا ہے یا ان کو امداد دیتا ہے وہ شخص بھی باغیوں میں شمار کیا جاتا ہے، وفاداری اسی وقت تک ہے کہ ہم اس کے دشمنوں سے نہ ملیں ورنہ ایسے شخص کو وفادار ہی نہ کہیں گے جو دشمنوں سے ملے، یہ تو اجتماعِ ضدین ہے، گویا آپ دونوں کو جمع کرنا چاہتے ہیں اسی کو فرماتے ہیں۔

ہم خدا خواہی وہم دنیاے دول

ایں خیال است و محال است و جنوں (۱)

(۲) ارشاد فرمایا: اچھی باتوں کا کہنا بری باتوں سے روکنا ایسا کام ہے جس کے آداب اور طریقے ہیں، اس کو معلوم کرو، اچھی طرح سیکھ لو، بعض لوگ کہتے ہیں کہ ”منکرات“ کی اصلاح کا کام کریں گے تو انتشار ہوگا فتنہ ہوگا، یہ خیال صحیح نہیں ہے، اس لئے کہ اللہ تعالیٰ فتنے کو پسند نہیں کرتے، اللہ تعالیٰ نے اپنے نبی ﷺ کو فتنہ و فساد ختم کرنے کے لئے ہی بھیجا گیا تھا، اللہ تعالیٰ اور اس کے رسول ﷺ کسی ایسے کام کے کرنے کا حکم کیسے دے سکتے ہیں جس سے فتنہ پیدا ہو، اس کام سے اگر کبھی فتنہ ہوگا تو اس کا سبب یہ کام نہیں ہوگا بلکہ ہمارا بے اصولی کرنا اور حدود کی رعایت نہ کرنا اس کا سبب ہوگا، کام اگر قاعدے سے کیا جائے تو پھر انشاء اللہ اچھے نتائج ظاہر ہوں گے، اور یوں تو مامورات کے کام میں بھی تھوڑا بہت انتشار ہوتا ہی ہے، آپریشن کرنے کے لئے سیکھنے کی ضرورت ہوتی ہے، اسی طرح نہی منکرات بھی دینی اعتبار سے ایک آپریشن ہے اور اس کے بھی حدود و آداب ہیں، ان کی رعایت کر کے کام کیا جائے تو نفع ہی ہوگا ضرر کچھ نہ ہوگا۔ (۲)

(۳) ارشاد فرمایا: جس طرح امر بالمعروف کا کام جگہ جگہ اہتمام سے ہو رہا ہے نہی عن المنکر کا بھی تو اہتمام سے کام ہونا چاہئے کیوں کہ دونوں فرض کفایہ ہیں، آج کل برائیوں پر روک ٹوک نہ ہونے سے برائیاں تیزی سے پھیلتی جا رہی ہیں، یہ کام بھی جماعتی

حیثیت سے ہونا چاہئے تاکہ سماج پر مضبوط اثر پڑ سکے۔ (۱)

(۴) ارشاد فرمایا: اگر پولیس آفسر کا بیٹا پٹ رہا ہے تو اسے دیکھ کر لوگ کیا سمجھیں گے؟ یا تو یہ سمجھیں گے کہ پولیس آفسر کو اس کی خبر نہی یا پھر لوگوں کو نہیں معلوم کہ یہ پولیس آفسر کا بیٹا ہے یا پولیس آفسر اپنے اس بیٹے سے ناراض ہے اس لئے اس کی ہمدردی نہیں کرتا، آج امت مسلمہ کا بھی یہی حال ہو گیا ہے اس کی جو نصرت نہیں ہو رہی ہے اسی لئے نہیں ہو رہی ہے کہ ہم نے اللہ پاک کو ناراض کر رکھا ہے کیونکہ گناہوں کا عموم ہوتا جا رہا ہے اور روک ٹوک سے بھی ہم غافل ہیں، بنی اسرائیل کی ایک بستی پر عذاب کا حکم آیا تھا، حضرت جبریل علیہ السلام نے عرض کیا اے اللہ! ایک صوفی عابد بھی اس بستی میں رہتا ہے جس نے آپ کی کبھی نافرمانی نہیں کی، ”ان فیہا عبد لم یعصک طرفۃ عین قط“ ارشاد ہوا: اس بستی کو پہلے اس پر پھر تمام بستی والوں پر الٹ دو کیوں کہ یہ عابد میری نافرمانیاں دیکھتا تھا اور اس کے چہرے پر ناگواری کا اثر بھی نہ ہوتا تھا ”اقلب علیہ وعلیہم لم یتمعرو وجہہ فی“ دیکھئے نہی عن المنکر نہ کرنے کی وجہ سے اس صوفی عابد سے اللہ تعالیٰ زیادہ ناراض ہوا۔ (۲)

(۵) ارشاد فرمایا: اگر ہمارے گھروں میں کوئی بچہ خبر دیتا ہے کہ فلاں بھیا نے بستر پر جوتا رکھ دیا، یا دیوار پر لکیر بنادی، یا چائے کی پیالی میں مکھی گر گئی تو ہم سب کو فکر ہو جاتی ہے، حالانکہ چاء میں کمی تو نہیں ہوئی اضافہ ہی ہوا، پیروں پر ورم میں کچھ کمی تو نہیں ہوئی اضافہ ہی ہوا، مگر ڈاکٹر کے پاس بھاگے جا رہے ہیں، معلوم ہوا کہ ہر اضافہ اور ہر ترقی آپ پسند نہیں کرتے، اسی طرح اگر مچھر دانی میں دو تین مچھر گھس آئیں تو وہ آپ کا کتنا خون پی لیں گے؟ ایک رتی یا ایک ماشہ پی لیتے پھر وہ آرام سے سوتے آپ بھی آرام سے سو جاتے، اس میں کیا حرج تھا؟ لیکن دو تین قطرے خون دینا بھی گوارا نہیں۔ دوستو! سوچنے کی بات ہے کہ ہمارے گھر میں اگر منکرات داخل ہو جائیں گھر میں خلاف شریعت چیزیں داخل ہو جائیں

ہمیں کوئی فکر نہیں، ہمارے بچے انگریزی بال رکھیں ہمارے بچے جاندار تصویریں لائیں ان کی کوئی فکر نہیں، گھر میں سانپ بچھو آجائیں تو فوراً نکالنے کی فکر ہوگی، ان کے نکالنے والوں کو بلائیں گے، اور اللہ تعالیٰ کے نافرمانیاں ہمارے گھر میں آویں تو ان کو دور کرنے کے لئے اتنی بھی فکر نہیں جتنی گھروں سے چھروں کے نکالنے کی فکر ہے۔ (۱)

(۴) ارشاد فرمایا: منکر کے معنی اجنبی کے ہیں، جب دنیا کی اجنبی چیزوں سے سکون چھن جاتا ہے تو دین کے منکرات سے سکون کیسے باقی رہ سکتا ہے، انگلی میں کاٹا گھس گیا چین چھن گیا، آنکھ میں گرد و غبار آ گیا کھٹک اور درد شروع ہو گیا، کیونکہ اجنبی چیز ہے، اس کے برخلاف اگر سرمہ لگا لیا تو چین میں اور اضافہ ہوتا ہے کیونکہ سرمہ آنکھ کے لئے اجنبی نہیں ہے، آنکھ سے سرمہ کو مناسبت ہے اسی طرح روحانی بیماریاں ہیں مثلاً حسد، غضب، کبر ان اخلاقِ رذیلہ کے آتے ہی سکون چھن جاتا ہے پھر جب ان کو دور کر لیا جائے تو سکون مل جاتا ہے۔ (۲)

(۵) ارشاد فرمایا: طاعون کے زمانہ میں ہر شخص چوہے سے ڈرتا ہے کہ طاعون کے جراثیم ہمارے گھر میں نہ آجائیں لیکن بد عملی اور منکرات کے چوہے ہمارے گھروں میں کتنے ہی ہو جائیں ہمیں فکر نہیں ہوتی، سانپ گھر میں آجائے تو سب پریشان ہوں گے اور گھر میں خلاف شرع وضع و قطع، تصویریں، ریڈیو کے گانے، ٹیلی ویژن کا گھریلو سینما آجائے تو کوئی فکر نہیں، ہر عمل کے معاملے میں علم صحیح کی ضرورت ہے لاعلمی میں زہر کھانے سے نقصان نہیں پہونچے گا؟ یقیناً پہونچے گا۔ (۳)

(۶) ارشاد فرمایا: اللہ تعالیٰ فرماتا ہے کہ تمہارے اوپر جو مصائب اور پریشانیاں آتی ہیں وہ سب تمہارے ہاتھوں کی کمائی ہے، اس کے بعد فرماتا ہے ”ويعفو عن كثير“ کہ بہت سے گناہ تو معاف کر دئے جاتے ہیں، اگر ہر گناہ پر پکڑ ہونے لگے تو معاملہ اور سخت ہو جائے گا، حدیث پاک میں ہے کہ اس امت کی بیماری گناہ ہے اور اس کا علاج توبہ

واستغفار ہے، گناہوں کی کثرت کی وجہ سے مصائب کا سلسلہ جاری ہے اس سے خلاصی نہیں ہو پارہی ہے، جبکہ امور خیر کا سلسلہ بھی برابر جاری ہے، مکاتب کے ذریعے، مدارس کے ذریعے، خانقاہوں کے ذریعے معروفات کے شیوع کا کام خوب ہو رہا ہے، دیگر امور خیر کا سلسلہ بھی جاری ہے، پھر بھی مصائب ختم نہیں ہو رہے ہیں، کیوں؟ اس لئے کہ منکرات کے مٹانے کا کام نہیں ہو رہا ہے، قرآن پاک میں جا بجا اللہ تعالیٰ نے معروفات کے ساتھ منکرات کا بھی ذکر کیا ہے، جن سے اس کی خاص اہمیت کا اندازہ ہوتا ہے اور جس طرح امر بالمعروف کے لئے ایک جماعت ہونی چاہئے اسی طرح منکرات کے روک تھام کے لئے بھی ایک خاص جماعت ہونی چاہئے۔ (۱)

(۷) ارشاد فرمایا: جس نوع کے کام کی ضرورت ہے اس نوع کا کام نہیں ہو رہا ہے، اسی وجہ سے گناہوں میں کمی نہیں آرہی ہے جب تک کہ گناہ بند نہیں ہو گئے مصائب کا سلسلہ جاری رہے گا، اس لئے کہ فیصلے مسلمانوں کے اعمال پر اترتے ہیں اور منکرات کا کام مامورات سے بھی ضروری ہے کیوں کہ پرہیز اور احتیاط نہ کی جائے تو غذا اور مقویات کا فائدہ نہیں ہو سکتا، اسی طرح ایمانی اعتبار سے انفرادی و اجتماعی زندگیوں میں طاعات کے فوائد یا تو ظاہر ہی نہ ہوں گے، اگر ہوئے بھی تو مکمل فوائد ظاہر نہیں ہو گئے، جس کے لئے حدیث ریا شاہد ہے کہ ایک سخی، ایک عالم، اور ایک مالدار نے اپنی ساری زندگی دینی کاموں میں خرچ کر دی تھی، مگر محض ریا کی وجہ سے وہ برباد ہو گئے، میرے عزیزو! جن علاقوں میں یہ کام نہیں ہو رہا ہے وہاں فرض کفایہ ہے اور جہاں ہو رہا ہے وہاں بقدر ضرورت اضافہ ضروری ہے، اس کا سب کو اندازہ ہے۔

امر بالمعروف ونہی عن المنکر کے سلسلہ میں حضرت تھانویؒ نے خطبہ میں لکھا ہے کہ ”الحمد لله الذي جعل الامر بالمعروف والنهي عن المنكر القطب



الاعظم فی الدین وبعث له النبیین اجمعین“ کہ امر بالمعروف ونہی عن المنکر دین کے قطب اعظم ہیں اور انبیاء علیہم السلام اسی کے لئے مبعوث کئے گئے ہیں، اس سے اس کی اہمیت معلوم ہوتی ہے۔ (۱)

(۱۶) اس فریضے سے متعلق ہمارا حال

امر بالمعروف ونہی عن المنکر اسلامی نقطہ نظر سے اس قدر عظیم فریضہ ہونے کے باوجود اس فریضہ سے ہمارا تغافل دن بہ دن بڑھتا جا رہا ہے، عوام تو عوام رہے خواص میں بھی اہتمام متروک ہوتا جا رہا ہے، عوام کو تو اس کے احکام ہی کا علم نہیں ہے بلکہ یہ بھی پتہ نہیں کہ یہ کام صرف علماء کرام کی ذمہ داری نہیں ہر مسلمان کی ذمہ داری ہے کہ اپنے حدود میں لوگوں کو اچھی باتوں کا پابند کرے اور بری باتوں سے روکے، لیکن خواص یعنی علماء اور مبلغین تو اس کی اہمیت کو خوب جانتے ہیں، احکام سے بھی واقف ہیں پھر بھی اس مندریضے سے لاپرواہی برت رہے ہیں، آج سے ۷۰ سال قبل شیخ الحدیث حضرت مولانا زکریا صاحبؒ نے رسالہ ”فضائل تبلیغ“ لکھواتے وقت ہماری اس غفلت کا بڑی درد و کرب سے جو نقشہ کھینچا تھا وہ ہماری عبرت کے لئے آج بھی کافی ہے، فرماتے ہیں:

آج کل یہ خوبی سمجھی جاتی ہے کہ آدمی صلح کل رہے جس جگہ جائے ویسے ہی کہنے لگے، اسی کو کمال اور وسعت اخلاق سمجھا جاتا ہے، حالانکہ یہ علی الاطلاق غلط ہے، بلکہ جہاں امر بالمعروف وغیرہ قطعاً مفید نہ ہو ممکن ہے کہ صرف سکوت کی کچھ گنجائش نکل آوے نہ کہ ہاں میں ہاں ملانے کی، لیکن جہاں مفید ہو سکتا ہے مثلاً اپنی اولاد، اپنے ماتحت، اپنے دست نگر لوگوں میں وہاں کسی طرح بھی یہ سکوت کمال اخلاق نہیں ہے بلکہ سکوت کرنے والا شرعاً و عرفاً خود مجرم ہے، سفیان ثوریؒ فرماتے ہیں کہ جو شخص اپنے پڑوسیوں کو محبوب ہوا اپنے بھائیوں میں محمود ہو اغلب یہ ہے کہ وہ (نبی عن المنکر کے سلسلہ میں) مداہن ہوگا، متعدد

روایات میں یہ مضمون آیا ہے کہ جب کوئی گناہ مخفی طور سے کیا جاتا ہے اس کی مضرت کرنے والے کو ہی ہوتی ہے لیکن جب کوئی گناہ کھلم کھلا کیا جاتا ہے اور لوگ اس کے روکنے پر قادر ہیں پھر بھی نہیں روکتے تو اس کی مضرت اور نقصان بھی عام ہوتا ہے، اب ہر شخص اپنی ہی حالت پر غور کر لے کہ کتنے معاصی اس کے علم میں ایسے کئے جاتے ہیں جن کو وہ روک سکتا ہے، پھر بھی بے توجہی، لاپرواہی، بے التفانی سے کام لیتا ہے اور اس سے بڑھ کر ظلم یہ ہے کہ کوئی اللہ کا بندہ اس کو روکنے کی کوشش کرتا ہے تو اس کی مخالفت کی جاتی ہے، اس کو کوتاہ نظر بتلایا جاتا ہے، اس کی اعانت کرنے کے بجائے اس کا مقابلہ کیا جاتا ہے، فَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ

ایک اور حدیث کی شرح کرتے ہوئے فرماتے ہیں:

میرے مخلص بزرگو! اور ترقی اسلام و مسلمین کے خواہش مند دوستو! یہ ہیں مسلمانوں کے تباہی کے اسباب اور روز افزوں بربادی کی وجوہ، ہر شخص اجنبیوں کو نہیں، برابر والوں کو نہیں، اپنے گھر کے لوگوں کو اپنے چھوٹوں کو اپنی اولاد کو اپنے ماتحتوں کو ایک لمحہ اس نظر سے دیکھ لے کہ کتنے کھلے ہوئے معاصی میں وہ لوگ مبتلا ہیں، اور آپ حضرات اپنی ذاتی وجاہت اور اثر سے ان کو روکتے ہیں یا نہیں؟ اور آپ کے دل میں کسی وقت اس کا خطرہ بھی گزر جاتا ہے کہ یہ لاڈ لایٹا کیا کر رہا ہے، اگر وہ حکومت کا کوئی جرم کر لیتا ہے، جرم بھی نہیں بلکہ صرف سیاسی مجالس میں شرکت کر لیتا ہے تو آپ کو فکر ہوتی ہے کہ کہیں ہم نہ ملوث ہو جائیں اس کو تنبیہ کی جاتی ہے، اور اپنی صفائی اور تبری کی تدبیریں اختیار کی جاتی ہیں مگر کہیں احکم الحاکمین کے مجرم کے ساتھ بھی وہی برتاؤ کیا جاتا ہے جو معمولی حاکم عارضی کے مجرم کے ساتھ کیا جاتا ہے؟ آپ خوب جانتے ہیں کہ پیارا بیٹا شطرنج کا شوقین ہے تاش سے دل بہلاتا ہے نماز کئی کئی وقت کی اڑا دیتا ہے، مگر افسوس کہ آپ کے منہ سے کبھی حرف غلط کی طرح بھی یہ نہیں نکلتا کہ کیا کر رہے ہو یہ مسلمانوں کے کام نہیں ہیں حالانکہ آپ اس کے

ساتھ کھانا پینا چھوڑ دینے کے بھی مامور تھے جیسے کہ پہلے گزر چکا ہے ۔  
 ہمیں تفاوت راہ از گجا است تا بکجا

ایسے بہت سے لوگ ملیں گے جو اپنے لڑکے سے اس لئے ناخوش ہیں کہ وہ عہدی ہے  
 گھر پر ڈارہتا ہے، ملازمت کی سعی نہیں کرتا یا دکان کا کام تندہی سے نہیں کرتا ہے، لیکن ایسے  
 لوگ بہت کم ملیں گے جو لڑکے سے اس لئے ناراض ہوں کہ وہ جماعت کی پرواہ نہیں کرتا یا  
 نماز قضا کر دیتا ہے، اگر صرف آخرت کا ہی وبال ہوتا تب بھی یہ امور اس مت ابل تھے کہ ان  
 سے کوسوں دور بھاگ جاتا لیکن قیامت تو یہ ہے کہ اس دنیا کی تباہی بھی جس کو ہم عملاً آخرت  
 سے مقدم سمجھتے ہیں انھیں امور کی وجہ سے ہے، غور تو کیجئے اس اندھے پن کی کوئی حد ہے!  
 من کان فی ہذا اعمیٰ فہو فی الآخرۃ اعمیٰ حقیقی بات یہ ہے کہ ختم اللہ علی  
 قلوبہم وعلیٰ سمعہم وعلیٰ ابصارہم غشاوۃ کا پرتو ہے۔

ایک اور موقع پر مسلمانوں کی دینی و ظاہری ترقی کے لئے بھی اسی کام کے ضروری  
 ہونے پر زور دیتے ہوئے فرماتے ہیں:

اے یہی خواہاں قوم! ترقی اسلام اور ترقی مسلمین کے لئے ہر شخص کو شاں اور ساعی  
 ہے، لیکن جو اسباب اس کے لئے اختیار کئے جا رہے ہیں وہ تنزل کی طرف لے جانے والے  
 ہیں، اگر درحقیقت تم اپنے رسول ﷺ کو سچا رسول سمجھتے ہو، ان کی تعلیم کو سچی تعلیم سمجھتے ہو تو  
 پھر کیا وجہ ہے کہ جس چیز کو وہ سبب مرض بتا رہے ہیں، جن چیزوں کو وہ بیماری کی جڑ فرما رہے  
 ہیں، وہی چیز تمہارے نزدیک سبب شفا و صحت قرار پارہی ہے، نبی کریم ﷺ کا ارشاد ہے  
 کہ کوئی شخص اس وقت تک مسلمان نہیں ہو سکتا جب تک کہ اس کی خواہش اس دین کے تابع  
 نہ ہو جائے جس کو میں لے کر آیا ہوں! لیکن تمہاری رائے یہ ہے کہ مذہب کی آڑ کو بیچ سے ہٹا  
 دیا جائے، تاکہ ہم بھی دیگر اقوام کی طرح ترقی کر سکیں۔

ایک جگہ ہماری اس غفلت پر تبصرہ کرتے ہوئے میر کا یہ شعر نقل فرمایا ہے۔

میر کس قدر سادہ ہیں بیمار ہوئے جس کے سبب  
اسی عطار کے پیٹے سے دوا لیتے ہیں

یعنی جس فریضے کو ادا نہ کرنے کی وجہ سے معاشرۂ اسلامی تباہی و بربادی کے اس  
مرحلے پر پہنچ چکا ہے کہ اسے دیکھ کر ناطقہ سرگرمیاں ہے اور حیا سرپیٹ رہی ہے، ہماری  
بے حسی اور فکری دیوالیہ پن کی انتہا یہ ہے کہ اس تباہی و بربادی سے نجات اور مشکل کا حل بھی  
ہمیں اس میں نظر آ رہا ہے کہ اس فریضہ امر و نہی کو حکمتاً و مصلحتاً ترک کر دیا جائے، تاہل اور  
تساح سے کام لیا جائے، فیاللعجب!

اس سلسلہ میں ہماری غفلت کی صورت حال پر تذکیری نظر ڈالنے کے لئے خود کچھ  
لکھنے کے بجائے حضرت شیخ الحدیثؒ کے درد مند دل سے نکلے ہوئے چند کلمات کو۔۔۔ ان  
کے علماء و دعاۃ دونوں کے نزدیک قابل قدر اور لائق اتباع بزرگ۔ ہونے کی وجہ  
سے۔۔۔ بہت کافی سمجھ کر نقل کر دیا گیا ہے، ہمارے حضرت محی السنۃؒ بھی اپنے استاد  
گرامی کی انہی عبارتوں کو اس فریضے سے غفلت دور کرنے کے واسطے ”فضائل اعمال“ ہاتھ  
میں لے کر یہ عبارتیں پڑھ کر سناتے تھے اور بڑے درد سے سناتے تھے، کبھی کبھی ان کے  
شاگرد ہونے کا ذکر بھی فخر سے فرماتے تھے، اس لئے اسی پر اکتفا کیا جاتا ہے۔

اللہ کرے کہ ہم اس فریضے کی ادائیگی میں ہونے والی غفلت و بے حسی کو سمجھیں  
اور اس سے نکلنے کی کوشش کریں، تاکہ پوری امت مسلمہ کا بھلا ہو، اس مضمون کا اختتام بھی  
تبرکاً حضرت شیخ الحدیثؒ ہی کی ایک درد مند اپیل سے کیا جاتا ہے۔

(۱۷) ایک درد مند انہ اپیل:

اخیر میں ایک ضروری گزارش یہ ہے کہ بعض احادیث سے معلوم ہوتا ہے کہ فتنہ کے  
زمانہ میں جب کہ بخل کی اطاعت ہونے لگے اور خواہشات کا اتباع کیا جائے اور دنیا کو دین  
پر ترجیح دی جائے، ہر شخص اپنی رائے کو پسند کرے، دوسرے کی نہ سنے اس وقت میں

نبی کریم ﷺ نے دوسروں کی اصلاح چھوڑ کر یکسوئی کا حکم فرمایا ہے، مگر مشائخ کے نزدیک ابھی وہ وقت نہیں آیا ہے اس لئے جو کچھ کرنا ہے کرلو، خدا نہ کرے کہ وہ وقت دیکھتی آنکھوں آپہونچے کہ اس وقت کسی قسم کی اصلاح ممکن نہ ہوگی، نیز ان عیوب سے جن کا ذکر اس حدیث شریف میں وارد ہوا ہے اہتمام سے بچنا ضروری ہے کہ یہ فتنوں کے دروازے ہیں، ان کے بعد سراسر فتنے ہی فتنے ہیں نبی کریم ﷺ نے ایک حدیث میں ان کو ہلاک کر دینے والی چیزوں میں شمار فرمایا ہے۔ اللھم احفظنا من الفتن ما ظہر منها وما بطن مذکورہ حدیث میں ظاہر کردہ خطرناک فتنے:

(۱) بخل کی اطاعت (۲) خواہشات کی پیروی

(۳) دنیا کو دین پر مقدم کرنا (۴) خود رائی اور اس پر اصرار

خواجہ عزیز الحسن صاحب مجذوبؒ فرماتے ہیں۔

دل میں لگا کے اُن کی لو: کردے جہاں میں نشرِ ضو  
شمعیں تو جل رہی ہیں سو: بزم میں مگر روشنی نہیں

(۱۸) امر بالمعروف سے فتنہ نہیں ہوتا فتنہ دیتا ہے

آخر میں نبی عن المنکر کے سلسلے میں حضرت محی السنہؒ کی ایک مجلس کے چند اقتباس جو مولانا مفتی سبیل احمد صاحب زید مجدہؒ نے قلم بند کئے ہیں ہدیہ قارئین کئے جا رہے ہیں، مفتی صاحب لکھتے ہیں:

میں اور برادر محترم مولانا مفتی صلاح الدین صاحب امام جامع مسجد آمبور ملاقات و عیادت کی غرض سے ”ابراہیم پیالیس ممبئی“ میں حاضر خدمت تھے، حضرت والا نے بہت ہی اکرام اور شفقت و محبت سے نہ صرف ملاقات فرمائی بلکہ بڑی اہم اور قیمتی نصیحتیں بھی ارشاد فرمائیں، پھر حسب معمول اپنے موضوع کی طرف آگئے اور تعوذ و تسمیہ کے بعد قرآن کریم کی

آیت ولتكن منكم امة يدعون الى الخير الآية تلاوت فرما کر ارشاد فرمایا:

(۱) قرآن کریم میں جہاں جہاں امر بالمعروف کا ذکر ہے نہی عن المنکر کا بھی ذکر ہے، پھر کیا وجہ ہے کہ امر بالمعروف کے سلسلہ میں تو مختلف عنوانوں اور ترتیبوں سے کام ہو رہا ہے، انفرادی بھی ہو رہا ہے اجتماعی بھی ہو رہا ہے، لیکن نہی عن المنکر کے سلسلے میں کوئی باقاعدہ تنظیم یا جماعت کام نہیں کر رہی ہے، بڑی غفلت برتی جا رہی ہے اگر یہی حال رہا تو پھر دھیرے دھیرے یہ صورت حال ہو جائیگی کہ لوگوں کے پاس نیکیوں کی تو لمبی لمبی فہرستیں ہوں گی اور ان پر عمل بھی ہوگا، مگر اسی کے ساتھ گناہوں کا اعمال نامہ بھی بھرا ہوا ہوگا، طرح طرح کے منکرات و محرمات میں مبتلا ہوں گے، دیکھئے جسمانی بیمار اگر دواؤں ٹانکوں کا استعمال تو اہتمام سے کرتا ہے مگر مضر غذاؤں سے پرہیز کا انتظام نہیں کرتا تو وہ کیسے صحت یاب ہو سکتا ہے؟ اسی طرح روحانی اعتبار سے نیکیوں کا اہتمام دوا اور غذا کی جگہ پر ہے اور گناہوں کا ارتکاب بد پرہیزی کی طرح ہے اس لئے اللہ تعالیٰ اور اس کے رسول ﷺ نے صرف امر بالمعروف کو کافی نہیں سمجھا، نہی عن المنکر کو بھی اس کے ساتھ ضروری قرار دیا حتیٰ کہ بیان کرتے وقت بھی ہمیشہ اس طرح جوڑ کر بیان کیا کہ ایک دوسرے کے لئے لازم و ملزوم ہوں، اس کے باوجود عوام تو عوام خواص بھی اس معاملہ میں اکثر غافل ہی ہیں کہ منکرات و فواحش کا سیلاب امنڈ رہا ہے مگر اس کو روکنے کی جیسی کوشش ہونی چاہئے نہیں ہو رہی ہے۔

(۲) میں نے عرض کیا کہ فرق ضالہ کی تردید کے سلسلہ میں آپ کیا فرماتے ہیں؟ کیونکہ بہت سے اہل علم بھی یہ کہتے ہیں کہ اس سے انتشار ہوتا ہے، اس پر حضرت والاؒ نے بڑے ہی درد و غم کے ساتھ فرمایا:

فرق باطلہ تو سب سے بڑا منکر ہیں، کیونکہ یہ تھانے پر حملہ ہے، ظاہر ہے کہ اس سے پوری بستی متاثر ہوتی ہے، یعنی ان باطل تحریکوں اور دعوتوں سے براہ راست عقائد خراب

ہوتے ہیں، اگر ایمان پر حملہ ہوگا تو دین کہاں بچے گا؟ اس لئے ان سے امت کو بچانا اور محفوظ رکھنا تو ہمارا اولین فریضہ ہے، اللہ پاک موجودہ کوتاہی کو معاف فرما کر اس ذمہ داری کو ادا کرنے کی توفیق عطا فرمائے آمین

(۳) میں نے عرض کیا ہمارے جنوبی علاقوں میں بعض خواص کا بھی خیال ہے کہ ان فرقوں کو چھیڑنے سے اور بڑھتے ہیں اس لئے انہیں چھیڑنا نہیں چاہئے اس پر آبدیدہ ہو کر ارشاد فرمایا: غلط کہتے ہیں فتنے کو چھیڑنے سے چھڑتا تو ہے مگر بڑھتا نہیں، جبکہ چھوڑ دینے سے بڑھتا رہتا ہے، نہ بڑھنا کچھ کم کامیابی ہے؟ اگر ان کا تعاقب کیا جائے تو جتنے کے اتنے رہیں گے، اگر نہ کیا جائے تو ایک کے دس ہوں گے اب آپ ہی سوچئے کہ چھوڑ کر بڑھتے رہنے دینا بہتر ہے یا چھیڑ کر بڑھنے سے روک دینا صحیح ہے ہمارے اکابر نے بھی یہ کام کیا ہے کہ ہر فتنے سے لوگوں کو باخبر کیا ہے، باطل کو باطل کہا ہے، بعض لوگ ناراض ہوئے مگر حق کا احقاق تو ہو گیا۔

---



---



---



---

